
यह पुस्तक सूबा साहबसिंह शही दी शताब्दी को समर्पित है। श्री सत॒गुरुजगजीत 
. सिह जी ने गरुरु-गद्दी का दायित्व संभालने के बाद अपने आदरणीय बुजुर्गों के 
” दिवस मनाने की ओर विशेष ध्यान दिया है। आपके आदेशानुसार सतृग्रुर 
रामसिंह निर्वासन शताब्दी समस्त देश के नामधारियों और विदेशों में रहते 
सिखों ने धूमधाम के साथ मनाई। इस अवसर पर पर्याप्त साहित्य का प्रकाशन 
और स्थान-स्थान पर आयोजन किये गये। मुख्य आयोजन ब्रिटेन की राजधानी 
लंदन में था। 
नामधारी दरबार ने इस वर्ष को सूबा साहबसिह शहीदी शताब्दी वर्ष के 
रूप में मनाने का फ़ैसला किया है। सूबा साहबसिह के गाँव बरमालीपुर में एक 
विशेष आयोजन से लेकर शताब्दी का समापान 0 जून, 979, में हजारीबाग 
में करने का कार्य क्रम था। 
नामधारी विद्यक जत्थों ने भी सूबा साहबसिह को श्रद्धाजंलि देने के काये- 
क्रम बनाये । यह भी फ़ैसला हुआ कि इस अवसर पर सूबा साहबसिह पर एक 
पुस्तिका लिखी जाये, इसकी ज़िम्मेदारी नामधारी दरबार ने मेरे ज़िम्मे डाली । 
श्री सत॒गुरु जगजीत सिह जी की अपार कृपा और नामधारी दरबार के 
महासचिव स० हरविन्दर सिंह के सहयोग से यह पुस्तिका पाठकों के हाथ में है। 
मैं अपने दामाद स० केहर्रासह हमराही और सपुत्री बीबी कुलवंत कौर का 
भी ऋणि हूँ जिनकी भुंतर (कुल्लू ) में रिहायश' होने के कारण मैं उनके पास कुछ 
दिन रहकर अनुकूल वातावरण में इस कार्य को कर पाया । यदि यह पुस्तिका 
पाठकों को सूबा साहबसिह के संबंध में सही जानकारी दे सकी, तो मैं अपना 
परिश्रम सफल समझूगा । 


जे-3/99 राजौरी गार्डन प्रोतर्मासह कवि 


नई दिल्‍ली-27 
24-5-978 

सूबा साहबसिह 


भारत माँ के सच्चे सपूत, गुरु रामसिह जी के विश्वासपात्र सूबे और पंजाब के एक 
बुद्धिमान देशभक्त का देहान्त हुए पूरे सौ वर्ष हो गये हैं। उनका देहान्त हज़ारी- 
बाग की योरुपियन पैनटेनेशरी (जेल) में 0 जून, 879 को हुआ था। 

20 अगस्त, 879 को जेलों के इंसपेक्टर ने अलीपुर (बंगाल) से एक 
डिस्पैच में रैडी रिफ़रैंस के लिए बंगाल सरकार को एक कापी, मृत्यु की सूचना 
इस तरह देते हुए भेजी “छोटे क़दी साहबसिह की योरुपियन जेल में 0 जून 
879 को मृत्यु हो गयी है। एक दुबंल और जजंर बूढ़ा, काहन सिंह जो 70 वर्ष 
से भी अधिक आयु का है। 6 कमरों के समूचे भाग पर कब्जा किये हुए योरुपियन 
जेल में अब भी जीवित है । 

वास्तव में जेलों का इंस्पेक्टर इस जगह को खाली करवाना चाहता था और 
सूबा काहनसिंह को किसी दूसरी जेल में भेजना चाहता था। लंबी चिट्ठी में यह 
लिखकर कि उस अकेले का अब यहाँ दिल नहीं लगता। जैसे कि ब्रिटिश सरकार 
बहुत दयालु और मानवीय भावनाओं के प्रति इतनी संवेददशील हो कि किसी 
क़ैदी के दिल न लगने तक का भी खयाल रखती हो । 

उस वीर देश-प्रेमी को भारत की धरती पर केवल पैंतालिस वर्ष जीने का 
अवसर मिला। इसमें से उसने पन्द्रह वर्ष पंजाब में पुन: खालसा राज्य को स्थापित 
करने की लड़ाई पर लगाये और आठ वर्ष इस संग्राम की सज़ा के उपलक्ष में 
काटे । 

जिस स्वतंत्रता का आज हम उपभोग कर रहे हैं, इसकी गहरी नींव में किन- 
किन लोगों के प्राण, रक्त तथा अस्थियाँ निहित हैं--कौन जानता है। इतिहास भी 
उन लोगों का ही ज़िक्र करता है जो किसी उदार लेखक की नज़र में आ गये---- 
अन्यथा कौन परवाह करता है उन परवानों की जिन्होंने सच्ची लगन से अपना 
सर्वस्व देश के लिए न्‍्योछावर कर दिया । 

वैसे तो समूचा नामधारी आन्दोलन इतिहासकारों के संकुचित दृष्टिकोण का 
शिकार रहा है, पर गुरु रामसिह जी के बलिदानी अनुयाइयों का जिक्र तो कभी 

कोई विरला ही करता है । सूवा साहबसिह भी उन दृढ़संकल्प-कर्मयोगी, 
बलिदानियों में हैं जिन्होंने ब्रिटिश सरकार के विरुद्ध तमाम उम्र संघर्ष किया। 
अपनी धुन और चतुराई से स्वतन्त्रता की दीपशिखा को सदा प्रज्ज्वलित रखा-- 
पर उसकी चर्चा बहुत कम है। 

सूबा साहबसिंह के जीवन के विषय में जो प्राप्त सामग्री है उसे ऋ्रमबद्ध 
करने से पहले ब्रिटिश सरकार द्वारा किया गया उसका मुल्यांकन यहाँ दे रहे हैं 
ताकि प्रतिभावान साहबसिह की गतिविधियों का हम सही अनुमान लगा सकें । 

पंजाब का सैशन जज मि० मैकनाब, जिसे पिछले कुछ समय से 'कका' से 
सम्बन्धित देशों में गवाहियाँ लेनी पड़ीं और जिसके निर्णयों का नामधारी समाज 
प्र गहरा प्रभाव पड़ा, उसने सूबा साहबसिंह के विषय में एक नोट में लिखा : 
(साहबसिंह) बुद्धिमान, चतुर, दृढ़ निश्चय वाला तथा सूबों में एक योग्य आदमी 
है। (गुरु रामसिह एंड दी कूका सिखस; कम्पाइलर--नाह रसिह पृष्ठ 9 ॥ 

मि० मैकनाब की रिपोर्ट पर पंजाब सरकार ने गवनेर जनरल को लिखा : 

“यह सम्भव है कि एक आदमी केवल अपनी पदवी से ख़तरनाक हो सके ? 
अपने प्रभाव तथा पदवी का जिक्र न करके जैसे साहबसिह गुर रामसह जी का 
सम्भावित उत्तराधिकारी है। 

“शुरू करने के लिए, चाहे पहला आदमी साहब सिंह है। साहबसिह (गुरु) 
रामसिंह का, पिछले, नेपाल जाने वाले मिशन में राजदूत था। वह सब पुलिस 
अफ़सरों की किताबों में दर्ज है। जँसे “(गुरु) रामसिह का आशातीत उत्तरा- 
धिकारी' उसका “खुफ़िया सूबा, “(गुरु) रामसिह का लैफ्टीनैंट' 'सदा (गुरु) 
रामसिंह के साथ, 'सब में सर्वाधिक सम्मानित सूबा ।... 

मि० मैकनाब ने उसे पढ़ा-लिखा, महत्वाकांक्षी, चालबाज़ और (गुरु) 
रामसिह की सद॑व उत्प्रेरित करने वाला बताया है । 

पंजाब सरकार नोट करती है, “मि० मेकनाब सोचता है कि यदि सिफ़ उस 
अकेले को पंजाब में भेज दिया जाये तो 'कूकाइज़्म' एकदम पुनर्जीवित हो उठेगा 
और (हमारे लिए) घातक सिद्ध होगा ।' ह 

(गु० रा० एंड० दी कूका सिखस पृष्ठ 0, 02) 


पृष्ठ-भूमि 

साहबसिह उस समय सतृगुरु रामसिहजी के सम्पक में आय्रे जब (गुरु 
रामसिंह) विशाल पंजाब खालसा के हाथों से खोगे और अंग्रेज द्वारा हथियाये जा 
चुके खालसा राज्य की पुनंस्थापना के सपने को साकार करने के लिए अभी भी 
सुलगती शक्तियों को एकत्रित कर रहे थे। गुर गोबिन्दगिट़ जी ने 699 ई० 
में सिक्‍्खों को अमृत छका कर तथा उनसे स्वयं छक कर ऐसे समाज की नींव 

रखी जो केवल पूजा-भक्ति करने वाला ही नहीं अपितु राज-भाग प्राप्त करने 
तथा शासन करने वाला भी बन सके। चाहे दशमेश पिता अपनी इस कामना को 
अपने जीवन में फलीभूत न कर सके किन्तु अपने पीछे ऐसे शूरवीरों को जरूर 
छोड़ गये, जो मुगल राज्य की असह्य यातनाओं को झेलकर एक दिन ऐसे 
लुटेरों के रूप में आ गये जिन्होंने खींचातानी करके अपनी-अपनी रियासतें स्था- 
पित कर लीं। राजपाट के अहम ने भीषण लड़ाइयाँ लड़कर, अंत में महाराजा 
रणजीतसिंह की पातशाही का रूप ले लिया। और इस प्रकार स्थापित किये 
गये खालसा राज्य की सीमाएँ यमुना से दरा खबर तक, काश्मीर से सिध के 
मंदानों तक फैल गईं। 

दूसरी ओर, पूर्व की तरफ़ से एक राहु खालसा राज को ग्रसने के लिए कई 
प्रकार की भोजना बना रहा था। यह इंग्लैंड के छोटे-से टापू में से- उठे अति 
बुद्धिमान लूटेरों का व्यवस्थित संगठन था, जों पहले “कम्पनी सरकार” और फिर 
ब्रिटिश राज की सत्ता लेकर हमारे महान देश, भारत पर आधिपत्य स्थापित 
करके में सफल हो गया था । 

संसार भर में एक छत्र शासन करने का इच्छुक यह विदेशी राज पहले से 
बने शस्त्रों से अधिक तेज और शक्तिशाली हथियारों का मालिक था । और 
इंग्लैंड में हुई वैज्ञानिक उन्‍नति के कारण मशीनों द्वारा तैयार किये गये कपड़े 
और अन्य वस्तुओं की बहुतायत से बचने के लिए विशाल मंडियों की खोज में 
था। ह 

भारत में अँग्रेज शासकों की पंजाब राज पर गिद्ध-दृष्टि लगी हुई थी। 
महाराज रणजीत सिंह ज॑से दूरदर्शी, तीक्ष्ण बुद्धि तथा कूटनीतिज्ञ की मृत्यु के 
पश्चात्‌ खालसा राज षड्यन्त्रों का अखाड़ा बन गया। पारस्परिक मतभेद स्वार्थ 
तथा अन्य कुरीतियों के कारण खालसा राज के सभी दावेदार दस वर्षों में ही 
अँग्रेज़ की कुटिल नीति ने किनारे लगा दिये तथा ब्रिटिश साम्राज्य ने 849 में 
समूचा निगल लिया। महारानी जिन्दा, दर-दर भटकती रही तथा उनके उत्तरा- 
धिकारी दलीपसिह को कुछ समय बाद विलायत भेजकर पंजाब के लिए 'सब 

अच्छा' कर लिया गया। 

बड़े बड़े सरदारों, जागी रदारों, नवाबों, राजाओं महाराजाओं को डरा, 
धमका, पडयन्त्रों में फँसाकर, सन्धियाँ करके जब अँग्रेज़ पंजाब के राज का 
मालिक बन बैठा, तब लुधियाने ज़िले के एक पिछड़े-से ग्राम के साधारण बढ़ई 
परिवार के सदस्य रार्मा/स्रह ने वह दर्द अनुभव किया जो देश के किसी महान 
व्यक्ति, देश हितेषी के मन . में भी उत्पन्न हो सकता था। गुरु रामसि]ह जी ने 
खालसा राज की फ़ौजी नौकरी के समय में जो कुछ देखा वह इस प्रकार था:--- 
परस्पर फूट, भोग विलासिता, सिक्‍खी मर्यादा तथा संस्क्रति का तिरस्कार, लूट- 

खसूट तथा चरित्रहीनता का बोलबाला था । 

वास्तव में गुरु रामसिह जी समय की पुकार थे उन्होंने कुछ दिन के एकान्त 
तथा कम निष्ठता अपनाकर देश के रोग की दवा तलाश कर ली। यह परतनन्‍्त्रता 
के विरुद्ध चरित्र निर्माण तथा आध्यात्मिक उत्थान की त्रि-पक्षी प्रभावशाली 
औषधि थी । 

समाज के चरित्र को ऊंचा उठाने के लिए आपने अभने पूर्वज सतगुरुओं की 
वाणी को आधार बनाया । नाम सिमरन को अपनाया । इन से मनोबल बढ़ता है 
तथा चरित्र-निर्माण में एक विलक्षण दृढ़ता आती है। यह औषधि हर व्यक्ति के 
प्रयोग की थी । 

दूसरा पक्ष था समूचे समाज के कल्याण का। जिसमें स्त्री को पुरुष के 
बराबर दर्जा देना, कन्‍्याओं को न मारना न बेचना तथा न बदलना तथा 
विधवाओं को पुनाववाह करने का अवसर देना, भूत-प्रेतों तथा जादू-टोनों में 
विश्वास न करना, अनहोनी के भय से मुक्ति पाना, जाति-पाँति के बन्धन को 
तोड़ना, दहेज न देकर सादे विवाह करना आदि... 

तीसरा पक्ष था--विदेशो राज से छटकारा। इस महान कार्य के लिए 
चतुराई से संगठित होना, लोगों में स्वतन्त्र होने की भावना को जागृत करना। 
इसके लिए आधार बनाये गये--विदेशी राज के लिए घोर नफ़रत, अंग्रेज 
नौकरी का वहिष्कार, अंग्रेज़ी शिक्षा का विरोध, अंग्रेज़ी अदालतों का वहिष्कार, 
अँग्रेजी डाक-तार व्यवस्था तथा विदेशी कपड़ों तथा अन्य वस्तुओं का भी 
वहिष्कार | 

इस त्रिपक्षीय निर्माण तथा उत्थान के प्रभाव में लोग इस प्रकार स्वयंमेव ही 
आ गये जैसे यह उनका ही सपना हो। गुरु रामसह जी का सादा तथा पवित्र 
आचरण और उनके स्थापित नेताओं का चरित्र ऐसा था कि सभी को अपना 
मनोरथ पूर्ण होता लगता था। 

इन उपरोक्त बातों पर विचार करने से ज्ञात होता है कि एक छोटे-से गाँव 
के साधारण व्यक्ति ने इतना महान अत: रढ़ संकल्प किया, महत्वपूर्ण कार्यों की 
आवश्यकता को समझा । क्या उस समय उनके समान कोई अन्य प्रतिभाशाली 
व्यक्ति नहीं था जो देश का सही नेतृत्व कर सकता ? 

गुरु रामसिह जी तथा उनके सूबों का जिनको उन्होंने अपने सारे अधिकार 
दे रखे थे (अपनी सर्वोच्च पदवी के अतिरिक्त) ऐसा सार्थकश्रभाव था कि केवल 
पाँच सात वर्षो में गाँव के गाँव, तथा जल के प्रदेशों) में बसने वाले लोग इस 
आंदोलन में शामिल हो गये । पौ फटने से भी पहले इठना, शौच आदि से निवृत 
हो स्नान करके पूजा-पाठ करना, सफ़ेद खादी के वस्त्र धारण करना, एक फ़ैशन 
हो गया । विकार मिटने लगे तथा देवी गुणों का प्रसार होने लगा । 

यहाँ हमें उस समूचे आंदोलन का सर्वेक्षण नहीं करना है। केवल यह स्पष्ट 
करना है कि साधारण से गाँव में से उठे यह विचार राष्ट्र तथा राजनैतिक जीवन 
को प्रभावित करने लगे। जाति-पाँति के अन्तर से रहित, इन्हें अपनाने वाले 
निर्धन तथा मज़दूर, बढ़ई, लोहार आदि साधारण लोग थे। अत: इनका इतना 
विकास हो गया कि बड़े-बड़े जागी रदार भी इस उभरती हुई शक्ति को आशामयी 
दृष्टि से देखने लगे । कईयों को पुनः खालसा राज की स्थापना के सपने आने लगे 
और वे इस नवीन शक्ति केन्द्र के निकट आने की आवश्यकता अनुभव करने लगे। 
वे लोग भी थे जो सरकार माई-बाप की यश गाथा गा-गा कर ऊँची पदवियों, 
और सुरक्षित सरदारियों के मालिक बन चुके थे, उन्हें इस विदेशी राज का 
भागीदार बनाया गया तथा नयी शिक्षा देकर उन्हें विदेशी तंत्र की सहायता और 
स्थिरता के लिए आश्वासन दिलाया गया। ॥ 
खालसा राज के इच्छुक और विदेशी राज के चापलूसों के मध्य टकराव 
होना स्वाभाविक था। अंग्रेज्ञों ने अपने राज को बचाने के लिए, तथा प्रसार के 
लिए हर नीति को अपनाया। सिक्‍तखों में गुरु रामसिह जी के बढ़ते प्रभाव को 
रोकने के लिए धनवानों, सरदारों, जागीरदारों और स्वार्थी बुद्धिमानों को 
एकत्रित करके प्रचार का साधन बनाया। कुछ समय पश्चात कूका आंदोलन 
अपनी तेज़ तथा जल्दबाज़ी के कारण असफल रहा तब सिंह सभा जैसे आंदोलनों 
को संगठित तथा उत्साहित करके गुरुवाणी में गुरुओं की शिक्षा को एकदम 
उलट-पलट करने में सफलता प्राप्त कर ली ताकि भविष्य में कोई भी एक 
व्यक्ति अपने प्रभाव द्वारा राज-काज में बाधक सिद्ध न हो । 
>< >८ >८ 
गुरु रामसिह जी के इस जारी संघषं में जो पहले पाँच, फिर ग्यारह और फिर 
बाइस सज्जन कंधे-से-कंधा मिलाकर डटे रहे, उनमें साहबसिंह सर्वप्रथम हैं । 
उन्‍नीसवीं सदी के प्रारंभिक वर्षों में भैणी साहब अंग्रेज सरकार विरोधी केन्द्र के 
तौर पर स्थापित हो चुका था। इसके मुख्य स्तम्भ तो निस्संदेह गुरु रामसिंह जी 
ही थे, पर हर प्रकार के सहयोगी तथा सलाहकार व्यक्ति भी थे-- 
(क) बाबा जवाह रसिह--भाई की डरोली 
(ख) बाबा काहनसिह--निहंग चक रियासत मलेर कोटला । 
(ग) बाबा लखासिह--मलौद, ज़ि० लुधियाना । 
(घ) बाबा साहबसिह--ब रमालीपुर, ज़ि० अमृतसर 
(डः) बाबा सुधर्सिह--मढौ र, ज़ि० अम्बाला 
जब |863 से 867 तक विदेशों सरकार ने गुरु रामसिह जी को एक 
तरह से भेणी साहब में ही नज़रबंद कर दिया, तब उनका संदेश घर-घर पहुँचाने 
के लिए सूबों की प्रथा प्रचलित की गयी। यह सूबे पृथक-पृथक ज़िलों तथा प्रदेशों 

के मुखिया थे। यह नामधारी मिशन का प्रचार करते, पारस्परिक उलझ्ननों को 
सुलझाते, आपसी झगड़ों का निपटारा करते। भजन बताकर, अमृत छकाकर 
दूसरों को अपने मत में सम्मिलित करते, मेले आदि कराते। प्रसिद्ध सिक्स 
इतिहासकार ज्ञानी ज्ञानसिंह ने लिखा है कि सूबों की वाणी में भी ग्रुरु रामसिंह 
जी सरीखी विलक्षण प्रभावशक्ति थी । 

दूसरी किश्त में उपरोक्त सूबों के अतिरिक्त जो सूबे बनाये गये उनके नाम 
निम्नलिखित हैं--- 

(च) बाबा रूढसिह--बरमालीपुर, जि० अमृतसर 
(छ) बाबा पहाड़ासिह--मलोद, जि० अम्बाला 
(ज) बाबा मानसिंह---सैदो, जि० फ़िरोजपुर 
(झ) बाबा हुकमसिह--पित्थो, रियासत नाभा 
(ञज) बाबा ब्रह्मा सिह--दरियापुर, कैथल 

(ट) सरदार मंगलसिह---बिशनपुरिया । 

और तीसरी बार फिर प्रचारकों को बढ़ाने के लिए निम्नलिखित सूबे 
स्थापित किये गये । इनके साथ बाइस सूबों की संख्या पूर्ण हो गयी : 
(5) बाबा सरमुखसह--ललुवाल रियासत पटियाला 
(ड) बाबा गोपालसिह--मढ़ौड़ रियासत पटियाला 
(ण) बाबा रतन सिह--उफ़ ज्ञानीसि|ह मंडी । 
(त) बाबा खुशहालसिह--थ राज हिसार 
(थ) बाबा नारायणसिह---खटड़े, लुधियाना 
(द) बाबा मलूकसिंह--फुले वाल 
(ध) बाबा समुन्दर्सिह---गाँव खोटे, फ़िरोज़पुर 
(न) बाबा खज़ानसिह---लधाणा, जालंधर 
(प) बाबा भगवानसिह---फत्तेबाल, अमृतसर 
(फ) बाबा जमीयत्सिह गिल---सियाल कोट 

(ब) बाबा जोतासिह--ढपई, सियालकोट 

इस प्रकार इन विश्वासपात्र सिक्‍्खों और साथियों को साथ लेकर गुरु 
रामसिंह जी पुन: स्वतंत्रता संघर्ष में लगे रहे । यहाँ न तो हम गुरु रामसिंह जी का 
इतिहास लिख रहे हैं और न ही उस प्रारम्भिक अहिंसक स्वतंत्रता-संग्राम की 
व्याख्या कर रहे हैं जो आगे चलकर महात्मा गांधी के विचारों का आधार 
तथा स्वतंत्रता प्राप्ति का माध्यम बना । यहाँ तो केवल सूबा साहब सिंह के योगदान 
तथा पर्याप्त जीवन-गाथा का वर्णन करना है। 

साहबसिह जी तब 24-25 वर्ष के युवक थे जब गुरु रामसिंह जी के पास 
आये । गुरु रामसिह जी ने अपने मिशन द्वारा समाज-सुधार तथा धमं-प्रचार तो 
करवाये, साथ ही 857 में खालसा राज की प्राप्ति की इच्छा भी जागृत करा 
दी थी । इससे पहले उन्होंने कुछ विशेष व्यक्तियों को सपनों, दैवी संदेशों भेंटों के 
द्वारा बुलाया था। इन प्रारम्भिक दिनों में ही साहबसिह सतग्रुरजी के समीप 
आ गये। 

जिला अमृतसर, तहसील तरन-ता रन, गाँव बरमालीपुर का गोरा, पतला, 
दरम्याने क़द, सुगंठित शरीर का यह किशोर अभी सोलहवें वर्ष में ही था। (जन्म 
834 ई०) जब यह उदासी साधुओं का चेला बन गया । थोड़ा-बहुत अक्षर ज्ञान 
तो पहले ही से था, अब किसी विद्वान उदासी के प्रभाव के नीचे आकर आगे पढ़ने 
की उत्कंठा से इसने अपना पैतिक काम बढ़ईगीरी का त्याग कर दिया। अपने 
पिता-भाई दयालसिह जी को मनाकर यह साधुओं की मंडली के साथ चल 
दिया । 

उदासी साधुओं में नागे साधुओं का अपना ही प्रभाव था। लोग इन वस्त्र 
त्यागी, भभूतिधा री, जटाओं वाले साधुओं को भगवान शिव का रूप, भगवान 
श्रीचन्द की ज्योति स्वरूप मानकर पूजते थे। हमारे साहबसिंह जी भी नागे 
साधुओं की मंडली की शोभा बने । 

धीरे-धीरे इन्होंने भी एक छोटी-सी नागे साधुओं की एक श्रेणी की महंती 
प्राप्त कर ली । अपनी कार्ये-कुशलता, बुद्धि की तीक्ष्णता के द्वारा साहब सिंह जी 
ने अपने महंत को रिझा लिया तथा वह एक स्वतंत्र शाखा का सरदार बन गया । 

आसपास के ग्रामों में, शहरों में इस युवक साधु की मंडली जाती । जोहड़ों के 
किनारे, श्मशान के निकट किसी बड़ तथा पीपल की घनी छाँव के नीचे डेरा 
डालती । उपले तथा लकड़ियाँ मँगवाकर धूनी जलवाती | प्रात: उठकर वृद्ध साधु 
युवक साधुओं को और शंख और नरसिगो में फूंक मारकर जोर से आवाजें निकाल 
कर अपने अस्तित्व का पता देते । जिज्ञासु लोग, जिन्हें बाहर के कोई विशेष काम 
नहीं होते थे इनके गिर्द बैठ दर्शन करते तथा विचार-विमश करते । 

इसी प्रकार एक दित :--- 


पूृत सपूत सतगुरूु नानक देव के 
श्री चन्द्र महाराज, उदासी वेश के 
सभी प्रवर्तकं' लोग उसको जानते 
जो नागे अवधूृत मंडलियाँ फंेरते 

छठ उन्होंने शोभा भणी साहब की 
'कूके' की अब कक उजागर हो गयी 
फैल गयी सुगन्ध बीच पंजाब के 
सन्‍त उदासी आये शुभ संदेश ले 
मोहित हुआ महन्त गुरु के दर्शन कर 
नाम जिनका था श्री ब्रह्म शुद्ध 
ब्रहा बूटी संत की वह जला-जला 
खोल जटायें केश फिर बनवा लिए 
हो गये यह तत्पर अमृत छकने को 
उन्‍तीस सौ थी सोलह सम्वत्‌ विक्रमी। 
(मालवेन्द्र, संत इन्द्रसिह चक्रवर्ती) 


गुरु रामसिह जी का नागे साधुओं से पहले से ही संबंध था । फौजी जीवन में 
वह कोट वाले नागे साधु को अच्छे साधुओं में मानते थे। एक बार उन्होंने 
पत्नी जस्सां जी की बेटी और जँवाई के लिए सँभाल कर रखा खानोंवाला खेस 
उन्हें भेंट कर दिया था। फिर एक बार नागे साधुओं की एक मंडली कुएँ के पास 
बड़ के पेड़ के नीचे आकर ठहरी, पर भेणी साहब के लोगों ने उनका स्वागत तथा 
सम्मान न किया, न ही उनको खाने-पीने के लिए कुछ भेजा | श्री गुरु रामसिह ही 
थे जिन्होंने चलता रहट छोड़कर घर से आटा, दाल, गुड़ तथा दूध साधुओं के 
समक्ष लाकर रख दिया। 

पर अब रामसिंह जी गुरु थे, सतगुरु, ऊंचे आदर्श, लक्ष्य वाले । नागे साधुओं 
की इस मंडली के महन्त को संन्यास में से निकालकर देशहित के लिए समर्पण 
के मार्ग पर डाल दिया। एक युवक साधु का लक्ष्य केवल साधु समाज में मंहती 
की प्राप्ति मात्र था किन्तु सत्‌गुरु ने उसको एक ब्रहत्‌ समाज लाखों की गणना में 
आने वाली मंडली का महन्त बनने का सपना दिखाया | इस समय सतगृरु जी की 
आयु चौवालीस बरस तथा संन्यास छोड़कर सेवक बना ब्रह्मं शुद्ध या सुते प्रकाश 
केवल पच्चीस बरस का था। सतगुरु के तेजस्वी मुखमंडल और विश्वासयुक्त 
वाणी ने युवक को मोह लिया । भजन पूछकर, अमृत छककर नामधारी सिख बन 
कर और अपने साथियों को भी सिख बनाकर, वापस 859 ई० में वह बरमाली- 
पुर, पिता दयालसिह के पास गया । 

थोड़े समय के बाद साहबसिह फिर भैणी साहब आ गया। उसे अपने पिता के 
साथ पैतृक कारोबार में कोई रुचि नहीं थी। पिछले नौ वर्ष तक के साधु-जीवन 
ने उसे बेकार रहने तथा चेलों में हुक्म चलाने की आदत डाल दी थी। सो वह 
पिता के अनुशासन में अब घर पर न ठहर सका। 

उसने ग्रु रामसिह जी को बताया कि उसका यहीं रहने का विचार है। 
गुरु जी की अनुमति पाकर वह वहाँ रहने लगा। एक दिन ग्रु रामसिह जी ने 
कहा : “पहले मैं जब आठ बरस का था तो स्वयं सेवा करता था । भैसें चराता था । 
अब सेवा करने वाले आ गये हैं ।' 
(सत्‌गुरु विलास, बाबा संतोखसिंह) 
इस समय तक भैणी साहब में 20, 25 सिखों का स्थाई डेरा हो गया था। 
दो समय गृरु का लंगर तैयार होता था तथा आठों पहर ज़रूरतमन्दों को प्राप्त 
हो जाता था। डेरे से संबंधित सभी कार्यों को डेरे के सदस्य करते थे। इस नये 
तीर्थ की यात्रा के लिए भी लोग आने लगे थे। पिछले दो ढाई वर्षों में गुरु रामसिह 
जी का पुण्य प्रताप काफी बढ़ गया था। आमदनी के साधन भी बढ़ गये थे। लोग 
आते सतगरु जी को मत्था टेकते, लंगर के लिए अन्न, घन अपंण करते तथा 
पुनः स्वतंत्र हो सकने का सपना लिये वापिस जाते । 


उत्तरदायित्व 


मनोविज्ञान सतगुरुओं का स्वाभाविक गुण होता है। जितने अधिक लोगों के 
वह सम्पक में आते हैं, उतना ही उन्हें मानवीय स्वभाव की गहरी परख होती 
जाती है। सो हर एक को उसकी योग्यतानुसा र काम देना उनकी एक सहज क्रिया 
हो जाती है । साहबसिंह के विषय में भी उन्होंने जान लिया था कि जो आदमी 


आरी-खुरपा भी घर पर रह कर न चला सका, वह डेरे के पशु कैसे चरायेगा। ' 


उसे गुरु रामसिह जी ने दुकानदारी का लिखित-पढ़त का काम सौंप दिया। डरे 
की दुकानदारी का अर्थ था संबंधित लोगों को उनकी आवश्यकतानुसार वस्तुएँ 
देना | पहले तो यह दुकानदारी लोगों के लिए थी, अब यह साधुत्व की ओर 
झुकाव रखती थी। इसके साथ ही डरे में रहने वाले स्त्री-पुरुषों को साहबसिंह जी 
गुरमुखी अक्षरों का ज्ञान कराते और गुरु ग्रन्थ साहब का पठन-पाठन सिखाते । 

अपनी सहज कायं-कुशलता से अमृतसर के उस युवक ने डेरे के सेवकों का 
मन मोह लिया तथा सत्‌गुरु रामसिह जी की आत्मीयता भी जीत ली। सतृगुरु 
जी इस चतुर-बुद्धिमान को हर समय साथ रखते । तब तक सतगुरु जी ने पहरावे 
की बनावट पैरों में पहनने की खड़ाऊँ, उनकी माला की गाँठें, आसन और गड़वा 
आदि को प्रयोग में ले आये थे । साहबसिह जी नामधारी पहरावे में खूब सजीले 
लगते । सर्देव सत्‌गुरु जी के साथ रहकर कुछ प्रमुख बातों को सीखते | सतग्रुरु जी 
भी उससे सलाह मशवरा करके उसका आदर करते। 


समपंण 
इस प्रकार दो साल व्यतीत हो गये। 86] तक अनुयाइयों का घेरा पहले 

से अधिक विस्तृत हो गया । हे को भी आभास होने लगा कि वह ही सत्‌- 
गुरु के डेरे का प्रमुख व्यक्ति है। अब उसे अपना साधृपन त्यागना उचित ही लगा । 
एक महान क्रादर्श, एक महान लक्ष्य उसके समक्ष था । 

अप्रैल 86 में हरिद्वार अध कुंभी का मेला आ गया। वेशाखी के स्नान के 
लिए हज़ारों लोगों को हरिद्वार जाना था। भणी साहब में सत्‌॒गुरु रामसिह जी ने 
अधंकुम्भी के मेले पर जाने का प्रोग्राम बनाया । आस-पास के प्रदेशों में सूचना 
दे दी गई। लोगों में धमंप्रचार या हरिद्वार के डेरों और मेले का रंग-ढंग जानना 
उनका परम मनोरथ था। 

गुरुजी का सारा परिवार और साहबसिंह जी भी कुछ दिन पहले सतगुरु जी 
के साथ चल दिये। 

भेणी साहब से चलकर खन्‍ना, बाड़ा, अम्बाला आदि स्थानों पर रुकता यह 
काफ़िला हरिद्वार पहुँच गया । एक दिन रास्ते में कहीं खुले मैदान में ही डेरा 
डालना पड़ा। रात को वर्षा, आंधी तथा ओलों का तूफ़ान आ गया। सिक्‍खों ने 
सतगुरु जी से प्राथना की कि कोई क़रामात दिखाओ। अब तो बुरा हाल है। 
भीगते, ठिठुरते सिक्‍खों से कहा : “जिसने भी भजन वाणी पढ़ी है सब फल दो 
ताकि ओले-वर्षा बंद हो । _ सिक्‍खों ने अपनी अपनी भजन बंदगी का फल दे दिया। 
किसी ने माला, किसी ने वाणी का फल दिया | साहबसिह जी ने कहा--“जितना 
समय मैं जीवित रहँ, जितनी भजन वाणी करूँ सो सबका फल आपको दे दिया 
है । उसी समय वर्षा बंद हो गई। 

(सत्‌गुरु विलास बाबा सन्तोखसिंह) 

सब ने क़रामात देख ली और यह भी जान लिया कि सबकी प्रार्थना का क्‍या 
प्रभाव तथा चमत्कार होता है । साहबसिह जी का समपंण सर्वोच्च था। ऐसे 
समर्पण की सतगुरुजी को आवश्यकता थी। सतगुरुजी के पास जो सर्वेस्व 
सपपित करता है वह ही सब कुछ प्राप्त करता है। ऐसे कथित शब्दों का मूल्य 
चुकाने वाला सतृगुरु ही होता है। 


समानता 


सत्‌गुरु जी अपने काफ़िले के साथ, जिसमें हरिद्वार में और भी बढ़ोत्तरी हो 
गयी थी, कुछ दिन हरिद्वार में व्यतीत कर, वेशाखी स्नान कर जब लौट रहे थे तो 
फिर बाड़ के स्थान पर रुके । यहाँ सारी उम्र की भजन बंदगी का फल देने वाले 
साहबसिह को संकेत रूप में अपनी ओर से सब कुछ दे दिया। यहाँ की वीरान 
जगहों में, पलाह के आग सरीखे रंग के फूल खिल-खिलकर राही को अपनी ओर 
बुला रहे थे । गुरु रामसिह जी भी पलाह के पास गये । गहरे सिदूरी रंग के केसू 
के फल तोड़ लाये । बाबा सन्‍्तोखसिह 'सत्‌गुरु विलास' में लिखते हैं : गड्डा सड़क 

पर खड़ा करके आप गुरु जी कुएँ पर गये तथा केसू पानी में भिगो दिये। एक 
अपनी दसतार (पगड़ी) तथा एक बाबा साहबसिह की रंगी।” जब यह जोगिया 
दसतारें (पगड़ियाँ) केवल सतगुरु जी तथा साहबसिह जी के सिर पर ही सुशोभित 
हो रही थीं---इसके अं सबकी समझ में आ गये थे । इस सुख का अनुसान साहब 
सिंह जी ही लगा सकते थे। वह अपने आपको सबसे ऊँचा तथा बड़ा अनुभव करने 
लगे थे। सत्गुरु अपनी ओर इनकी सर्वाधिक पहुँच देखकर ही इन्हें अपने सरीखा 
बनाने का विचार कर रहे थे । 


उचित उत्तर 

भैणी साहब केन्द्र में रहने के कारण साहबसिह जी के सम्पर्क में काफ़ो लोग 
आते थे। उन्हें अपनी बुद्धि की प्रखरता का विकास होता लगता उन्हें हर बात, हर 
समस्या का समाधान जल्दी ही सूझ जाता । इसी प्रकार सतगुरु जी का काफ़ी 
कार्य सरल हो जाता । उनकी इस योग्यता का लाभ सतग्रुरुजी समय-असमय 
उठाते रहते । 

“एक ब्राह्मण काशी से आया। सारा दिन बैठा देखता रहा। जो सिख दिशा- 
मैदान जाये, सारे वस्त्र उतार कर जाये। आकर केश सहित नहाये । जो अंगोछा 
लेकर जाये, उसे भी धोये । ब्राह्मण ने कहा---्राह्मणों के कम शूद्र वैश्य कर रहे 
हैं ।। बाबा साहबसिंह बोले : 'पंडित जी आप क्रोधित क्‍यों होते हैं--यह शुद्धता 
अपने ज़बरन नहीं छीनी है, हमने तो मर्यादा जो गिरी पड़ी थी---उठाई है। 
निरादर होते देखकर आदर किया है । 

(सतगुरु विलास, बाबा सन्तोखसिह) 


दूर निकट का अंतर 

सतगुरु जी के हर समय पास रहने के कारण साहबसिंह जी अनेक कौतुक 
देखते । कौतुक जिन्हें आजकल सुपर नेचुरल माना जाता है। सत्‌गुरुजी के हर 
व्यवहार से साहब सिंह जी अपने मन में अर्थ भी ढूँढते रहते। कई बार जिज्ञासा- 
वश कुछ पूछ भी लेते । एक बार साहबसिंह जी ने एक प्रश्न पूछा--- 

“दूर ते आने वाले और पास रहने वाले में क्‍या अंतर हैं ?” 

श्री सतगुरु जी ने बताया--“चीचड़ थनों के पास ही रहता है तथा बछड़ा 
खंटे से खुलकर जाता है, वह दूध पीता है, चीचड़ खून को पीता है। इसी प्रकार 
निकट रहने वाला श्रद्धा विहीन निरथंक है। 

(सत्गुरु विलास, बाबा सन्‍तोख सिह) 

सतगुरु जी ने उदाहरण देकर बड़ी सारगभित बात बता दी थी। इस अवसर 

पर साहबसिंह जी के मन में जो दुविधा थी, दूर न हुई। अपना महत्व जानने के 

लिए साहबसेह जी ने कहा : “हम पास रहते हैं...हमारा क्या हाल है ? आगे 
सत्‌गुरु को कौन सिखाये, किसका लिहाज ?” उत्तर मिला : “तुम जानो |” 


सच्चा प्रेम । 

सत्‌गुरु जी की निकटता में रह रहे कई जिज्ञासु सेवक अपनी निष्ठता जतलाने 
के लिए या अपने स्नेह की झलक सत्गुरु जी तक पहुँचाने के लिए भाँति भाँति के 
प्रश्न पूछते रहते । 

साहबसेह जी को गुरुवाणी के पठन-पाठन के अतिरिक्त और कुछ ज़चता 
ही नहीं था | एक दिन उन्होंने प्रार्थना की---“जु लोग ही र-रांझा बहुत पढ़ते हैं।'' 
दीनानाथ जी ने उत्तर दिया---“उन की सच्ची आशिकी थी। उन जैसा कलियुग 
में कोई नहीं है। 

(सत्‌गुरु विलास बाबा सन्तोखसिह ) 

साहबसिह जी के प्रश्न ने सत॒गुरु जी के प्रेमियों के विषय में स्पष्ट कर 

दिया है। 


प्रचार 


86व ई० की अधंक्‌भी हरिद्वार से लौटते समय सत्‌॒गृुरु रामसह जी ऐसा 
विश्वास लेकर आये कि आम लोग अंधेरे और अज्ञानता में इतने भटक रहे हैं कि 
हर पाखंड के समक्ष झुक जाते हैं। इस अवसर पर आपने पंजाब के अलग-अलग 
क्षेत्रों में दौरा करने का प्रोग्राम बनाया। इसी समय साहबसिंह जी आपके साथ 
ज़िला जालन्धर और मालवा के दौरों पर निकले। माधी मुक्तसर पर जाकर 
साहबसिंह ने जाकर देख लिया कि सत्‌गुरु जी के दर्शनों और वचनों में ऐसा 
आकर्षण है कि हज़ारों लोग मन्त्रमुग्ध हो जाते हैं। दुश्चरित्र लोगों को ठीक 
करने में भी उनकी यह आंतरिक शक्ति काम करती । यह भी अनुभव किया गया 
कि गो रों की सरकार के अतिरिक्त एक अन्य सरकार का भी एक महत्वपूर्ण 
अस्तित्व है और साहबसिंह जी ने गुरुओं के पढ़ें इतिहास को भी गुरु रामसिह 
जी तथा सिक्‍खों के सम्बन्ध में जीते देखा । 

]862 ई० में प्रचार के दौरे के समय श्री सतगुरुजी साहबसिंह जी की 
योग्यता को समझते हुए भेणी साहब का इंचार्ज बना गये। यहाँ ऐसा व्यक्ति 
चाहिए था जो गुरु रामसिंह जी के आदर्शों का प्रचार-प्रसार भी करता रहे और 
लंगर का प्रबन्ध भी जारी रखे। अतिथि स्वागत तथा डेरे के पशु धन की भी 
निगरानी करता रहे। गुरु हरिसिह (सत्‌गुरुजी के छोटे भाई) जो उस समय 
बुद्धसिह नाम से घर की खेती-बाड़ी का कार्य करते थे, उनका डरे से कोई संबंध 
नहीं था | संकेत रूप में अर्धकुंभी के मेले पर सतगुरु जी बुद्धसिह जी को बड़ी 

जिम्मेदारियों के योग्य जतला रहे थे पर अभी जैसे उसका समय नहीं आया था। 

एक उचित तथा योग्य व्यक्ति को भेणी साहब के डरे का सारा प्रबन्ध सौंप 
कर सतगुरु रामसिह जी जिला जालन्धर, ज़िला अमृतसर, वजी राबाद के प्रदेशों 
में दर्शन देते, दो समय दीवान सजाते, नामधारी समाज में नये-नये लोगों को 
शामिल करते, सियालकोट ज़िले की ओर चले गये । गुरु रामसिह जी के दर्शनों, 
वचनों, दीवानों का ऐसा प्रभाव पड़ता कि बेझिझक लोग अफ्रीम, भंग, पोस्त, 
शराब तथा मांस का त्याग कर, हुक्के तम्बाकू को छोड़कर सात्विक जीवन जीने 
को तैयार हो गये । 

इस लंबे दौरे पर निकले सतगुरुजी का अगला वर्ष भी शुरू हो गया। 
सियालकोट की पुलिस ने ज़िले के डिप्टी-कमिश्नर को इन दौरों के विषय में अपनी 
रिपोर्ट दी। इसके आधार पर डिप्टी कमिश्नर सयाल कोट ने अपनी 5 अप्रैल 
863 की रिपोर्ट में लिखा : 'ज़िला लुधियाने का एक बड़ी आयु का सिक्‍्ख अपने 
200 साथियों समेत इस ज़िले का दौरा कर रहा है। रात को यह बंदूकों की 
जगह लाठियाँ लेकर परेड भी करते हैं। उसके (यहाँ) पांच हज़ार अनुयायी हैं । 
वह किसी हाकिम का हुकम नहीं मानता । वह अपने जत्थे समेत जिसमें स्त्रियाँ 
भी शामिल हैं, अमृतसर वेशाखी के मेले पर जा रहा है।' 

(नामधारी इतिहास, भाग पहला, स० नाहरसिंह एम० ए०) 

वैशाखी पर अमृतसर में काफ़ी संख्या में लोग एकत्रित हो गये | यहाँ पर 

नई योजनाओं के अनुसार और भी सामाजिक सुधार करने का प्रोग्राम बन गया । 

यह था विवाह को आनन्दकारज का रूप देकर गुरुवाणी द्वारा लावाँ (फेरे) 

पढ़कर सम्पूर्ण करना तथा दहेज रहित विवाह करना। इससे अनपढ़ ब्राह्मणों के 

पांखडी से समाज को मुक्त करना था। दिन निश्चित करके ग्राम खोटे में छः 

आनन्दकारज करने का निर्णय हो गया | इस वेशाखी तक नामधारियथों के विषय 
में अँग्रेज़ शासकों को कुछ संदेह होते लगा। 

3 जून, 863 को गाँव खोटे जिला फिरोज़पुर में बाबा समुन्दर्सिह की 
अध्यक्षता में विवाह मेला रचा गया | इस दिन के पश्चात्‌ पहली बार वह मर्यादा 
स्थापित हुई जिसे आज “आनन्दकारज' की संज्ञा दी गई है इससे पहले सभी 
सिक्‍खों तथा सिक्‍ख सतगुरुओं के विवाह वैदिक-रीति से ही सम्पन्न होते थे । 

कका अथवा नामधारियों के यह “आनन्द कारज' सतगुरुजी की उपस्थिति में 
हवन यज्ञ करके वेदी के गिर्दे चार फेरे ग्रुरुवाणी में से पढ़कर सम्पन्न किये गये । 
इससे अपनी रोज़ी को ठेस पहुँचते देख पहले तो ब्राह्मणों ने इस प्रथा को यहीं 
रोकने के लिए लड़ाई झगड़े करने की कोशिश की, फिर बाधा पुराने के थाने 
जाकर एक जोरदार शिकायत की तथा अंग्रेज सरकार को खटकने वाली बातें 
लिखवाकर ऐसे हालात बना दिये कि सुपरिन्‍्टेंडेंट पुलिस को मौके पर खोटे आना 

पड़ा । बातचीत के दौरान जब एस० पी० को नामधारियों की ओर से जवाब 
मिला कि वे इस मामले भें किसी का अनुचित हस्तक्षेप नहीं चाहते। वे अपने 
समाज में विवाह, शादियों, म रने-ध रने के रीति-रिवाजों को सरल ढंग से क रने में 
पूर्ण स्वतंत्रता चाहते हैं। इसकी रिपोर्ट गवर्नेर पंजाब तक पहुँची । 

काफ़ी हलचल मच गयी । पंजाब सरकार की आज्ञानुसार डिप्टी-कमिश्नर 
फौरन खोटे ग्राम में पहुँचा । उसने आते ही पंजाब सरकार का आदेश सुनाया-- 

(क) जिला फिरोजपुर में कोई धाभिक मेला या कोई सामाजिक कार्यक्रम 
सामूहिक रूप में ना करें । 

(ख) गुरु रामसिह जी फोरन यहाँ से चलकर भैणी साहब पहुँच जायें। 

4 जून तक सत्‌गुरुजी पुलिस की देख-रेख में भैणी साहब पहुँच गये और इसके 
पश्चात नामधारियों के केन्द्र को संदेहात्मक दृष्टि से देखा जाने लगा। पुलिस 
सारे पंजाब के नामध।रियों पर कड़ी निगरानी रखने लगी। 


पहली रिपोर्ट 
साहबसिह जी के नाम से संबंधित पहली रिपोर्ट जालन्धर के मैजिस्ट्रेट 
कप्तान मिलर को उसके किसी चापलूस के द्वारा मिली। || जून को डिप्टी 
कमिएनर जालन्धर और पुलिस के सुपरिन्‍न्टेंडंट को उसने बताया--“मैंने 
गंडासिंह (जासूस) को गुरु रामसिह के गाँव भेजा था। गुरु वहाँ अनुपस्थित थे । 
उनका चेला साहबसिंह वहीं मौजूद था। गंडासिह ने नामधारी बनने की इच्छा 
प्रकट की । रात को गंडासिह उनकी टोली में जा मिला । उस टोली में 50 के 
लगभग व्यक्ति थे । ढोलक बजी और हर एक ने अपनी-अपनी लाठी साहबसिह से 
ले ली | साहबसिंह ने टोली को दो घंटे परेड करवाई ।' 
(नामधारी इतिहास पहला भाग स० नाहरसिह एम० ए० पृष्ठ [72,) 


दूसरी रिपोर्ट 

डिप्टी-कमिश्नर तथा एस० पी० ने मिलर के द्वारा दी गयी गंडासिंह की 
रिपोर्ट पर विश्वास न करके हकीकत की ओर अधिक पूछताछ करने के लिए 
चार और जासूस जो ऊँची पदवी के थे, भेणी साहब भेजे। इनके नाम बड़ी 
सावधानी से सरकारी काशज़ों में भी नहीं दिये गये । अब तक गुरु रामसिंह जी 
खोटे गाँव से नयी पाबन्दियों को लेकर भेणीसाहब आ चुके थे । 

नयी जाँच के अनुसार “'नामधारियों का रवैया अमन-अमान वाला था। 
भैणी साहब में उन्होंने कोई परेड होते नहीं देखी और नही उनके पास कोई 
हथियार थे । 

(नामधारी इतिहास भाग पहला स० नाहरसिंह एम० ए०) 

863 अप्रैल से जून तक पंजाब के सब ज़िलों से मिली रिपोर्ट के आधार 
पर इंसपेक्टर जनरल पुलिस ने एक रिपोर्ट तैयार की जिस पर आगे पंजाब 
सरकार के सैक्रेटरी टी० डी० फोरसिथ ने ]2 मुद्दों का एक नोट लिखा। इसका 
भाव यह था कि गुर रामसिह जी की शिक्षाएँ राजविद्रोही नहीं, वह समाज 
सुधारक हैं। धामिक कुरीतियों को दूर करते हैं। पर गुरु रामसिह जी के कुछ 
चेले राजद्रोही बातें क रते हैं । चाहे गुरु रामसिह जी का उद्देश्य जो हो, पर, उसकी 
शिक्षाओं से लोगों के मन डावाँडोल हो गये हैं। गुरु रामसिह को उसके गाँव में ही 
नज़ रबन्द कर दिया जाये। पुलिस का महकमा इनके संबंध में सारी खबर रखे 
तथा उसकी कार्यवाही की सूचना दे । 

इसके उपरांत नामधारियों के दीवान, मेलों तथा सामूहिक कार्यों पर 
सरकारी पावंदी लग गयी । गुरु रामसिह जी को भैणी साहब में नज़रुबन्द कर 
दिया गया । 


सूबे की पदवी 

आगामी वर्ष नामधारियों के लिए सख्त पाबन्दियों के थे। नामधारी समाज 
को कायम रखना, उस तक अपने विचारों को पहुँचाना, संगठित करना, प्रचार 
जारी रखना, एक कठिन काम था । सत्‌गुरु रामसह जी ने अपनी नज़ रबन्दी के 
समय में पहले अपने एक फ़ौजी साथी तथा अब एक विश्वासपात्र सेवक बाबा 
काहनसिह चक वाले, बाबा शुद्धसिह मढौर और बाबा जवाहरसिह को सूबे 
बनाक र, इलाके बाँटकर प्रचार जारी रखा। फिर साहब सिंह तथा लखा सिंह को 
सूबा बनाकर बाहर भेजा। अन्त में एक और टीम सूबों के तौर पर बना दी । 
अर्थात पंजाब राज को बाइस क्षेत्रों में बाँटकर अपना संदेश घर-घर पहुँचाने का 
प्रबन्ध कर दिया । 

चाहे साहबसिह की योग्यता का लोहा पहले ही नामधारी समाज में माना 
जाता था, अब तो सारे पंजाब में सूबा साहबसिंह की चर्चा होने लगी थी। 
सरकारी अधिकारी भी इसकी योग्यता तथा चतुराई को समझने लगे थे। 


तीसरी रिपोर्ट 
]866 ई० में गंडासिह ने पुनः मुखबरी की जिसके अनुसार, क्‌के गड़बड़ के 
लिए तैयार हैं ...गुरु रामसिह जी के बाद सूबा साहबर्सिह उनकी जगह होगा 
.. यदि साहरबसह अगुआ बन गया तो अवश्य ही दंगा हो जायेगा।' 
(ना० इतिहास भाग पहला स० नाहर सिंह ए० ए० पृष्ठ 86) 
इस प्रकार सरकारी काग़जों में पहली बार गुरु रामसिह जी के सम्भावित 
उत्तराधिकारी की खबर दी गई । 

अवज्ञा 


सूबा साहबसिह तथा अन्य विशेष सूबों ने इतना शान्तिपूर्वक तथा रहस्यमय 
ढंग से काम किया कि पंजाब के गर्वनर ने प्रान्त में शान्ति समझकर 866 के 
अन्त में पाबन्दियाँ नर्मं कर दीं। आज्ञा लेकर गुरुद्वारों की यात्राओं की छूट दे दी 
गई। तौ भी जब जनवरी ]867 को माघी का मेला मुक्तसर में करने के लिए 
जिला अधिकारी से आज्ञा माँगी गयी तो साफ़ मना कर दिया गया। 
सत््‌गुरुजी अत: सूबों ने निर्णय किया कि यदि माघी पर नहीं जाने दे रहे हैं 
तो यह दिन धूमधाम से भैणी साहब में ही मनाया जाये । जब इसके विषय में 
सरकार को सूचित किया गया तो एस० पी० लुधियाना तो बिना दखल मेला 
होने देने के लिए मान गया, पर इंसपेक्टर जनरल ने शर्त रखी कि मेला तो हो 
सकता है यदि कम आदमी एकत्रित हों। जब सतूगुरु जी को सरकार का यह 
फ़ेसला बताया गया तो उन्होंने तथा उनके सूबों ने यह पाबन्दी मानने से इंकार 
कर दिया और बड़ी धूमधाम से माघी का मेला भंणीसाहब में ही किया । 


.होला आनन्दपुर 

867 मार्च में आनन्दपुर जाकर होला देखने की फिर आज्ञा माँगी । पंजाब 
के लाट साहब ने संबंधित अधिकारियों को सचेत करके आज्ञा दे दी। पुलिस के 
सख्त प्रबन्ध में होला ठीक प्रकार निबट गया | सरकारी रिपोर्ट के अनुसार सबसे 
आगे गुरु रामसिह जी घोड़ी पर, पीछे बाइस सूबों का जत्था घोड़ों पर सवार 
होकर तख्त श्री केसगढ़ के दर्शनों को चल पड़ा। इनके पीछे 2500 नामधारी 
पैदल सफ़ेद कपड़े पहने शब्द कीत॑न करते चले जा रहे थे। सूबा सुद्धसिह 
मढ़ौरिया इस जुलूस का मुख्य प्रबन्धक था। इस सुन्दर वृहत जुलूस को डिप्टी- 
इंसपेक्टर जनरल ने स्वयं देखा | 

आनन्दपुर होले पर नामधारियों के आगमन की खबर सुनकर पुजारी 
बौखला उठे उन्होंने पंजाब सरकार को दंगा होने की संभावना की शिकायत की, 
तो पंजाब के अनुभवी डिप्टी-इंसपेक्टर जनरल सब कुछ ठीक रखने के लिए कुछ 
वरिष्ठ अधिकारियों के आधीन काफी पुलिस भेज दी | होशिया रपुर का ए० एस० 
पी० मि० हैचल, डिप्टी-कमिश्नर मि० परकिन्ज आदि भी उचित प्रबन्ध के लिए 
आ गये। नामधारियों को पाबन्दियाँ सुनाने लगे। गुरु रामसिह जी तथा सूबों ने 
रोष प्रकट किया--हमें शान्तिपूवक होला क्‍यों नहीं देखने दिया जाता। 

विरोध में निहंगों का एक दल उठा, पर पुलिस के कड़े प्रबन्ध के कारण दंगा 
न हो सका । उत्तेजना के बावजूद भी होला ठीक प्रकार संपन्‍न हो गया। डिप्टी- 
कमिश्नर ने मियाँ फजल हुसेन की ड्यूटी शान्ति स्थापित करने के लिए लगायी 

हुई थी । उसने मेले की समाप्ति पर 20 मार्च को एक रिपोर्ट दी। रिपोर्ट दिल- 
चस्प और लंबी है। पर उसके कुछ अंश निम्न प्रकार हैं:--- 


-जनिहंग, बेदी और सोढ़ी नामधारियों को आनंदपुर गुरुद्वारे के दर्शन कराने 
में सहमत नहीं थे । 

>-तख्त श्री केसगढ़ में पुजारियों ने भेंटें तो ले लीं किन्तु कड़ाह प्रशाद की 
अरदास करने से इंकार कर दिया। कूकों ने स्वयं ही अरदास करके 
कड़ाह प्रशाद बाँट दिया । 

>>डेरे में आकर गुरु रामसिह जी ने पुजारियों को एक पत्र लिखा कि तुम 
गुरुसिक्खी के विरुद्ध सारी कुरीतियाँ करते हो। हम गुरुवाणी के 
अनुसार चलते हैं । फिर तुम हमारी अरदास क्‍यों नहीं करते ?” 

--गुरु रामसह तथा सूबों के पास 40 घोड़े थे। होले में 8000 कूके 
शामिल हुए । 

--इसके अतिरिक्त सब सूबे मौके पर पहुँचे हुए थे। गुरु रामसिह जी.तो 
अँग्रेज़ सरकार के विरुद्ध कोई काम नहीं करते पर उनके कई सूबे ज़रूर 
बुरे हैं । 

--कूकों की संख्या दिन-प्रतिदिन बढ़ रही है, अम्बाला, लुधियाना, किरोज़- 
पुर के जिलों और नाभा पटियाला की रियासतों में कूक्रे काफी संख्या में 
हैं । होशियारपुर, जालन्धर, अमृतसर, लाहौर, सियालक्रोट और 
गुरुदासपुर आदि जिलों में भी कके काफ़ी हैं । 


वास्तव में सूबा साहबसिह तथा दूसरे सूबों की धामिक और राजनीतिक 
धारणा वही है जो गुरु रामसिंह जी की है। यह सूबे वह स्तम्भ थे जिन पर स्थित 
मंच पर विराजमान गुरु रामसिह जी संपूर्ण देश में उजागर थे । 


दर्खास्त 

अभी आननन्‍्दपुर के होले में गुरु रामसह जी तथा सूबों के संबंध में विचार 
पंजाब सरकार के ध्यान में कौंध रहे थे कि इसी वर्ष 26-27 अक्तूबर को आने 
वाली दीवाली पर अमृतसर जाने के लिए दर्खास्त लेकर सूबा साहबसिह और 
सूवा काहनसिह लाहौर पहुँच गये। बाबा सनन्‍्तोख्सिह सत्‌गुरु बिलास में लिखते 
हैं: जाकर प्रार्थना की कि दीप माला की छड़ी माँगते हैं । फिरंगी बोले कि छुट्टी 
नहीं मिलेगी । सिक्‍खों ने कहा कि संन्‍्यासी लोग हैं, किसी का अहित नहीं करते । 
फिरंगी ने कहा : तुम संन्‍्यासी नहीं हो । कड़ाह प्रशाद छकते हो। सुर्खी तुम्हारे 
चेहरों पर झलकती है। संन्यासी का-सा तुम्हारा कोई वेश नहीं है। तुम्हारा 

तौर-तरीक़ा बादशाहों वाला है। हम तुम्हें आज़ादी देकर अपने राज से हाथ धो 
बेठें । जाओ छुट्टी नहीं मिलेगी । 

लुधियाना का एक फिरंगी था, उससे कहा कि हमें छुट्टी दो। उसने उत्तर 
दिया कि सब कुछ लाट के अधिकार में है। सूबों ने गुरु रामसिह जी से आकर 
कहा : 'जी लाट छठी नहीं देता ।' श्री सत॒गुरु जी ने रोष में कहा : 'चलो खालसा 
जी अमृतसर को, हम भी आये ।'...अन्त में कप्तान साहब ने रामदास (भेणी 
साहब) में आकर छुट्टी दे दी । दीपमाला देखने की ।' 


दशहरा 

राजनीतिक क्षेत्र में कहीं हलचल नहीं थी। नामधरियों की गतिविधियाँ 
मिश्रित-सा प्रभाव देती थीं । पूर्ण-रूपेण कहा नहीं जा सकता था कि यह सब कुछ 
राजनीतिक है या अराजनीतिक । सो पुलिस हर प्रकार से सावधान थी । 

गुरु रामसिंह जी की दीपमाला देखने को जाने की तैयारी सुनकर दशहरे 
के दिनों में कप्तान मैनजीस एस० पी० अमृतप्तर ने एक जासूस भेणी साहब 
भेजा । उसने आकर सूचित किया कि दशहरे के अवसर पर लगभग 3000 नाम- 
धारी भैणी साहब एकत्रित हुए थे। सूबे भी उपस्थित थे। 5000 नामधारी 
अमृतसर पहुँचेंगे । 

सरकार को आश्चयें था कि बिना उसकी डाक तार की सहायता लिए जब 
आवश्यकता पड़े, तभी कूके हजारों की संख्या में किस प्रकार एकत्रित हो जाते हैं । 


दीवाली 

दीवाली के अवसर पर सारा गुरु परिवार और सभी सूबे साहबान अमृतसर 
पहुँचे। 27 अक्तूबर, 867 को गुरु रामसिह जी, सूबे तथा कुछ अन्य प्रमुख 
नामधारी दरवार साहब मत्था टेकने गये। अन्य स्थानों पर भी भेंटे रखीं। पर 
जब अकाल तख्त आये तो आनन्दपुर वाली बात ही हो गयी। पुजारी ने अरदास 
करने से मना कर दिया। सूबा साहबसिह जी ने पहले ही विनय की थी। सतृ्‌गुरु 
विलास में बाबा सनन्‍्तोखसह ने वर्णन किया है : “जब अकाल तख्त पर जाने का 
निश्चय किया तो बाबा साहबसिह ने कहा : “गुरु सर्वज्ञ है। क्या करना है 
जाकर, यहाँ ही माथा टेक लो। अगर जाओ तो हमें तनखहीये (दंडनीय) कहते 
हैं। ऐसा कहते इन्हें शर्म नहीं आती । हम नित्य नियम करते हैं तो भी यह हमें 
तनखाहीये कहते हैं। 

साहबसिह जी के यह शब्द उनके मन की दशा को स्पष्ट करते हैं। अरदास तो 
सत्‌गुरु जी ने किसी नामधारी से करवा ली और कड़ाह प्रशाद भी बाँट दिया, 
पर यह्‌ स्पष्ट हो गया कि सब तख्तों पर, सब तीथे॑स्थानों पर भअँग्रेजों के चापलूस 

बैठे हुए हैं। यह सिक्‍्ली की सच्चाई पहचानने की अपेक्षा तिजोरियों पर क़ब्ज़ा 
रखने के लिए लड़ाई-झगड़ तथा अंग्रेजी सरकार की ओट लेते हैं । 


नर्मी तथा गर्मी 


सत्‌गुरु रामसिह तथा सूबे नामधारियों का नेतृत्व बड़ी नाजुक दशा में कर 
रहे थे। पंजाब में जाट, बढ़ई, लुहार, नाई, दरजी, कुम्हार कम्बो आदि भारी 
संख्या में नामधारी बन रहे थे। वह वर्ग भी जिसे अछत समझा जाता है चौथी 
पौड़ी के नाम के अन्तर्गत सिह सजकर जीवन की व्यर्थ की ऊहापोह में से निकल 
कर ऊँचे चरित्र की ओर बढ़ रहा था। यह लोग खालसा राज की आशा से 
विभोर हो रहे थे क्‍योंकि अँग्रेजी सरकार ने हर एक वर्ग पर ही कुछ न कुछ टैक्स 
लगाकर विदेशी शासन होने का अहसास करवा दिया था । 

दूसरी ओर अँग्रेज़ अधिकारी तथा उनके विशेष कार्यकर्ता गुरु रामर्तिह जी 
की धर्म शक्ति से खीझे हुए किसी भी बहाने इनको फैलने तथा बढ़ने से रोकने की 
योजना बना रहे थे । 

इस समय सामाजिक जीवन में साहबसिह जी के साथ कई नर्म-गर्म घटनाएँ 
घटीं । मानवीय जीवन में कितने उतार-चढ़ाव आते हैं, उनकी झलक भी दिखाई 
देती है। सन्‍्तोखसिंह जी की अप्रकाशित विस्तृत रचना में से बिखरे हुए शब्द-कण 
एकत्रित करके उनकी कुछ झलकियाँ यहाँ दे रहे हैं । 

सूबा साहब सिह समय-समय पर तरह-तरह के विषयों पर विचार-विमर्श 
करते रहते थे। एक दिन उन्होंने सत्‌॒गुरु जी को पूछा “यदि आपका सिख होकर 
कहे कि उसे सिक्‍्खी से वंचित कर दिया जाये तो उसके लिए क्‍या वचन है ?” 

गुरु जी ने वचन किया : “सात जन्म तक पीछे सिख नहीं हुआ, और चौदह 
जन्म तक भविष्य में सिख नहीं होगा । इक्कीस जन्म की ताड़ना उसके लिए है।” 

“जो आपकी मर्यादा में पूरा हो तथा पाँच ऐब करता हो तो ?” सतगुरु जी ने 
फर्माया : “यह जो चार अक्षर भजन है जो जपेगा उसकी चौरासी तो कट ही 
जाती है । साथ ही जब भी मिलेगा, मनुष्य जन्म ही मिलेगा । एक जन्म बुरे कर्म 
करेगा तो दूसरे जन्म में सुधर जायेगा।* 

>८ >८ >< ८ 

एक समय सतगुरुजी एकानन्‍्त में भजन कर रहे थे, सूबा साहबसिह उन्हें लस्सी 
पिलाने के लिए उनके समीप गया । गुरुजी ने वचन किया : “तुझे रंग दिखाऊँ ?” 
बाबा साहब सिंह बोले : “आपकी जैसी इच्छा हो ।” इतना कहने पर गुरु जी ने 
चरण धरती पर तथा सिर आकाश पर टिकाकर विराट रूप दर्शाया । 

बाबा साहब सिंह इस विराट रूप को निहारकर आशएचयेंचकित रह गये। 
फिर अपने शरीर में पहले सरीखे लघु रूप में आकर सतगुरु जी ने वचन 


97 5809५ 3290] 5॥0॥# ३ 6।॥09/५ (७॥0॥4/2॥09/990॥9/॥.00॥ 


24 


किया : “साहब सिंह जो कोई इस रूप का दर्शन कर लेगा, उसको सारी उम्र 
के भजन का फल प्राप्त होगा । 

(अमृतसर दीपमाला) बड़ा मेला किया। बहुत लोगों ने भजन लिया। जब 
घोड़ी पर सवार होने लगे तो सूबा साहबसिह को घोड़ी की दुलत्ती लगी। 
श्री सत॒गुरु जी दुलत्ती लगने से कलेजा दबाकर बैठ गये। क्षण मात्र में ठीक हो 
गये | चीनी घोड़ी पर सवार होकर चल दिये ।' 

वरना ग्राम में एक रागी दोतारा बजाता था। उसने सतगुरु जी के समक्ष 
शब्द पढ़ा। कमज़ोर सा था। ग्रुरुजी ने आज्ञा दी :--'“साहबसिह, इसको दो 
रुपये दो ।” साहब सिंह ने कहा : “चवन्नी अठनन्‍्नी देने के योग्य है। गुरु जी के 
कंधों पर पशमीने की चादर थी, सो उतार कर उसे दे दी। उसका मुल्य इक्कीस 
रुपये था । 

सत्‌गुरु जी के पास कई बार ऐसे खजांची आ जाते थे जो समय पाकर ऐसे 
बन जाते थे जो कि सत्‌गुरुजी की उदारता न समझ कर अपनी सोच-समझ को 
अधिक उचित मानने लगते थे। यह वे लोग होते हैं 'दात प्यारी विसरिया 
दातारा | 

एक दिन बाबा जसासिंह जी (सत्‌गुरु रामसिंह जी के पिता) ने कहा : “बाबा 
साहबसिंह मुझे वर दिलवा दो। तुम सच्चे पातशाह की देह हो ।” पास ही बाबा 
काहनसिह ने भी कहा : “मुझे भी वर ले दो। सूबा ब्रह्मासिह ने भी यही बात 
कही । बाबा साहबसिह ने उत्तर दिया : सत्‌ वचन, जिस समय खुशी में साहब 
आयेंगे, ले दूँगा । कुछ दिन पश्चात्‌ अन्तर्यामी ने कहा : “उन्हें ले आओ जो तुम्हें 
वर दिलवाने को कहते थे।* 

हु 7 ज( 24 हर 
मानावाला जिला शेखपुरा में स० हीरासिह ने होले का मेला करवाया। कुल 
जिलों से नामधारी हज़ारों की संख्या में होले में आये । उन दिनों यातायात के 
साधन तो उपलब्ध नहीं थे । सो कई दिन पहले ही लोग जत्थे बनाकर चल दिया 
करते थे। अन्तिम दिन सरदार ने सतिगुरु जी के सम्मान में सुनहरी साज़ सामान 
से सुसज्जित लम्बी घोड़ी 0 रु० नक़द, 500 रु० के मोल का एक चोगा तथा 
एक क़ीमती जोड़ा चरणों के लिए भेंट करके माथा टेका । 

बाबा सन्तोखसिह के शब्दों में : “एक चोगा 500 रु० की क़ीमत वाला भेंट 
किया। श्री सत्‌गुरुजी ने बाबा साहबसेह को दे दिया । साहबसिह जी का 
यह मान कोई साधारण नहीं था। सतग्रुरजी की ओर से यह प्यार सम्मान 
देखकर उनके पास खड़ा एक अन्य युवक सूबा ज्ञानी रतनसिह बोल पड़ा: “तू 
मीरज़ादा हो गया है। टसंघ का उतार ले लिया है। साधू पद नहीं रहा ।” 

सतगुरु जी ने मनोवेदना समझकर तुरन्त आज्ञा दी : “तू दित्तू रागी को दे दे।' 

साहब सिंह ने वह चोगा झटपट दित्तू रागरी को दे दिया । 

साहबसिह जी को न लेते हुए लालच था, न देते समय मोह। पर ऐसे 
अवसरों पर विषाद की एक हल्की-सी रेखा का खिच जाना तो मानवीय स्वभाव 
ही है। परन्तु सत॒गुरु रामसिह जी की मानसिक निकटता बड़े-से-बड़े विधाद को 
टिकने नहीं देती थी । दूसरे क्षण में ही मन पर आई क्षोभ की छाया दूर हो जाती । 

सूबा साहबसिह जी के बड़े भाई जो इनसे पाँच वर्ष बड़े थे, भाई रूढ़सिह जी 
भी 860 ई० के.आस-पास गृरु चरणों में आ गये तथा जब सूबों की स्थापना 
की गई तब इनके गणों का भी मूल्यांकन हो गया। रूढ़सिंह जी भी सूबे बनाये 
गये। इस प्रकार भाई दयालसिंह जी के दोनों सुपुत्र उस आन्दोलन में उच्च 
पदवी पर आ गये जिनके द्वारा आगे बढ़ने की विशेष सम्भावनाएँ थीं। 


नेपाल की ओर मिशन 


पंजाब की अंग्रेज सरकार की कड़ी निगरानी के बावजूद भी सूबों के द्वारा 
जम्मू काश्मीर तक नामधारी गतिविधियों की पहुँच हो गयी। काश्मीर में एक 
कका रेजिमेंट की शक्ति पनपने लगी। दूसरी ओर नेपाल में भी कूकों का हाथ 
पड़ गया। नेपाल में गये क॒कों ने गुरु रामसिह जी के आन्दोलन की ऐसी आकर्षक 
तसवीर पेश की कि महाराजा जंगबहादुर को गुरु रामसिह जी की निकटता में 
दिलचस्पी हो गयी। वास्तव में काश्मीर और नेपाल राज अंग्रज़ को पसन्द नहीं 
करते थे । पर सामने आकर विरोधता भी नहीं कर सकते थे | इसलिए जब तक 
बात उघड़कर सामने नहीं आ जाती, तब तक अंग्रेज विरोधियों को उत्साहित 
किया जा सकता था। 

पंजाब से गये हुए एक नामधारी किशनसिह उफ़ हरिसिह जिसके पंजाब 
सरकार ने वारंट निकाल रखे थे, नेपाल सरकार ने पंजाब सरकार को उसे 
सौंपने में इंकार कर दिया । वह ख्‌ द अँग्रेज़ सरकार को अपना मित्र नहीं समझता 
था । जब सत्‌गृरु रामसिह जी के महान लक्ष्य का पता लगा तो महाराजा नेपाल 
ने उनसे मिलने की इच्छा प्रकट की । 

सत्‌गुरु विलास के अनुसार, : 'राजा ने सिखों से पूछा, उस देश में कौन-सा 
पशु अच्छा होता है ?' 

सिखों ने कहा: 'जी, भेंस सबसे अच्छा पशु है ।' राजा ने दो भैसें मँगवाने 
को कहा । सिखों ने रामदासपुरु सत॒गुरुजी को लिखा : “राजा भैंसें माँगता है।” 
और इतनी बात गंहरे सम्पर्क का कारण बन गयी । 

इस अवसर पर सतूगुरु जी ने सूखा साहबसिह जी को अपने राजदूत के 
तौर पर नेपाल जाने का सम्मान दिया । साहबसिह जी के साथ दूसरे सूबा काहन 
सिंह जी भेजे । श्री अतररासह, जोवनसिह आदि चार और व्यक्तियों को भैंसें तथा 

दो खच्च रों के तोहफ़े देकर भेजा । यह भेंटें महा राजा तथा टिक्के के लिए थीं । 

नेपाल दरबार के नियमानुसार कृपालसिह ने सूबों के पहुँचते ही उनकी 
मुलाक़ात जंगबहादुर के पुत्र हजूरी जनरल टिक्‍्का बब्बर जंग से करवाई | टिक्का 
बब्बर जंग ने इन्हें अपने पिता महाराजा जंगबहादुर के सामने पेश किया। 
तोहफ़ों के बदले में गुरु रामसिह जी के लिए महाराज की ओर से 500 रु० 
नक़द, एक कस्तूरी और सोने की माला, एक दुशाला, एक तिब्बती घोड़ा तथा 
दो खुखरियाँ तोहफ़ों के तौर पर भेजीं गईं।' 

(नामधारी इतिहास भाग पहला पृष्ठ 267, 268) 

यह तोहफ़ों का आदान-प्रदान उस आन्तरिक समझौते का प्रतीक था जिसका 
लक्ष्य अवश्यमेव अँग्रेज़ सरकार के विरुद्ध थी । अँग्रेज़ों को कूकों के विषय में ऐसा 
संदेह तो था किन्तु 87] ई० तक वे इसके बारे में स्पष्ट नहीं थे। बाद में अँग्रेज 
रेजीमेंट ने अपनी रिपोर्ट में लिखा : “जंगबहादुर ने कूकों की बगावत के समय 
अग्रेज़ों को हर प्रकार की सहायता देने की पेशकश दी ।' 


गाय की समस्या 

अँग्रेजों ने पंजाब पर क़ब्जा करते ही एक ऐसा रवैया अपनाया जिससे मुद्दतों 
से नाखुन और माँस की तरह एक साथ रह रहीं संप्रदाएँ तनातनी की ओर बढ़ने 
लगीं। अंग्रेज फूट डालने तथा राज करने के नियम का समर्थक था। पंजाब के 
लोगों ने गाथों का काटना, माँस खरीदना तथा बेचना अभी तक नहीं देखा था। 
गवनंर जनरल ने 20 मई 849 के एक विज्ञापन ने इस ओर मुसलमानों को 
प्रेरित कर लिया और धीरे-धीरे यह हिन्दू मुस्लिम झगड़े का एक बड़ा कारण 
बन गया। पंजाब के हिन्दू सिक्‍्खों का धामिक केन्द्र अमृतसर कई बार साम्प्रदायिक 
झगड़ों की लपेट में आया पर क़ानून मुसलमानों के पक्ष में था। वे लोग जो 
भाई-भाई की तरह रहते आ रहे थे, गऊ माँस के प्रश्न पर दो विरोधी दलों में 
बदल गये । ऐसे वातावरण में अँग्रेजों की प्रेरणा उन्हें प्राप्त होती रहती | डठाई- 
गीर, टुकड़्खोर तथा ऊंचे पदों पर आरूढ़ हिन्दू-सिक्ख आँखें बन्द किये रहते, 
पर मध्यम वर्ग तथा पिछड़े वर्ग के लिए यह मान-मर्यादा का प्रश्न था । 

अमृतसर के आठ नामधारियों ने इस प्रश्न को अपनाया.। उन्होंने जान लिया 
कि अँग्रेज़ पंजाब के हिन्दू सिक्‍्खों को निबंल तथा हीन समझता है और मुसलमान 
गोरों की प्रेरणा के बलपर .बौराये फिर रहे हैं। उन्हीं दिनों घंटाघर के पास 
जो दरबार साहब के निकट है, हलाली गऊ माँस खुलेआम बिकता था। नाम- 
धारियों ने अपने नेताओं के परामर्श लिए बिना ही 4 जून, 87। की रात को 
अमृतसर बूचड़खाने पर हमला कर दिया । 

चार बूचड उसी जगह मार दिये। तीन को अधमरा छोड़कर गऊओं के 

रस्से खोलकर चम्पत हो गये । व्याख्या न करके केवल इतना बताना ही काफ़ी है 
कि इन क़ातिलों का सरकार को अभी पता भी नहीं लगा था कि 5 जुलाई की 
रात को अर्थात्‌ पूरे एक मास वाद जिला लुधियाने के कस्बे रायकोट के बूचड़- 
खाने प्र कुछ नामधारी टूट पड़े। उन्होंने चार बूचड़ों को जान से मार दिया 
तथा सात को घायल कर छोड़ गये। 

अब अँग्रेज़ों का तख्ता डोलना स्वाभाविक था। हर त रह की भाग-दौड़ करके 
बूचड़खाने के हमलावर कके पकड़े गये। जल्दी-जल्दी झूठी-सच्ची गवाहियाँ 
तैयार करके नौ दिनों के अन्दर-अन्दर मुक़दमे की कार्यवाही खींच घसीटकर 
5 अगस्त, 87] को रायकोट बूचड़खाने के पास तीन कूकों को सुबह दो सौ 
आदमियों के सामने फाँसी दे दी गयी । 

अमृतसर में हुए बूचड़-वध के विषय में पुलिस अफ़सर क्रिस्टी ने कितने ही 
निर्दोषों को पीट-पीठ कर विष्टा की धूनियाँ दे-देकर क़त्ल मनवा लियै। अत्या- 
चार सहते हुए उन्होंने सबूत भी जुटा लिए। पर नामधारियों ने निर्दोषों से मनाये 
गये क़त्लों की समस्या को ध्यान में रखा तथा अंग्रेजों की सच्ची अदालत का 
भंडा इस प्रकार चौराहे पर फोड़ा जब कि वास्तविक कातिलों ने अपने आपको पेश 
कर दिया । इनमें से चारों को 5 सितम्बर, 87 ई० को पहलों से एक दिन 
बाद ही रामबांग अमृतसर के एक बड़े-से बढ़ के पेड़ से बांधकर फाँसी पर लटका 
दिया। दो को काले पानी की सज़ा दी गयी । एक अन्य व्यक्ति को भी फाँसी पर 
लटका दिया गया । 

भयभीत सरकार अपराधियों के मिलते ही जल्दी से उन्हें सज़ाएँ दे देती । 
जिससे लोगों पर इनके कठोर दण्ड का आतंक छा जाये । रायकोट के बूचड़-वध के 
मामले में दो अन्य निर्दोष कूकों को 26 नवम्बर, 87 में फाँसी पर लटका 
दिया। उनमें से एक नामधारी सूबा रतनसिह उफ़ ज्ञानीसिह भी था जिसका 
किसी प्रकार के बूचड़-वध से संबंध नहीं था । 


उग्रवादी 

विदेशी सरकार को कुछ अनहोनी घटित होने की एक बौखलाहट थी । वह 
संभव तैयारी करके, लोकमत को अपनी इच्छानुसार ढालकर कूकों को तत्काल 
सज़ाएँ देकर अपनी ओर से आन्दोलन को दवा रही थी । गुरु रामसिह जी और 
उनके सूबे बहुत चिन्तित थे कि बूचड़-वध की इन घटनाओं से चाहे बहुसंख्या में 
लोगों की मानसिक तसलल्‍्ली हो गयी थी तथा आज भी बरक़रार रह गयी थी, पर 
यह जल्दबाजी दूरदृष्टि से आन्दोलन को डुला सकती थी। सबसे अच्छी बात यह 
थी कि फाँसी पर चढ़ने वाले सभी शहीद हौसले में रहे और कई तो गोरों को 
चुनौती देकर हँसते फाँसी पर चढ़ गग्ने थे कि दोबारा जन्म लेकर वह इनके 

विरुद्ध लड़ेंगे। इससे साधारण लोगों को बहुत बल मिला वे इनको अपना हौरी 
समझने लगे। 

नारधारियों में मस्तानों का एक ऐसा ग्रुप था जो उग्रवाद से प्रभावित था। 
इनमें बलिदान की अद्वितीय भावना तथा दिलेरी थी। उनके हर काम में 
उतावलापन तथा अंधा जोश था। इतना अंधा कि बिना सोचे-विचारे वह 
निर्दोष सूबा ज्ञानीसिह की मौत का बदला लेने के लिए मरने-मा रने पर तुल गये । 
वे यह भूल ही गये कि किसी मनोरथ को फलीभूत करने के लिए तथा विदेशी 
सरकार जैसी शक्ति का सामना करने के लिए हमें अपने में भी शक्ति एकत्रित 
करनी है। संसार भर के उम्रवादियों का इतिहास बताता है कि उनका स्वार्थ- 
रहित बलिदान देने की भावना समय की नज़ाकत को न पहचानना, आन्दोलन 
को ग़लत दिशा की ओर ले जा सकता है तथा सदा ही इतनी हानि पहुँचाता है 
कि आन्दोलन को पुन: उभरने में बरसों पीछे धकेल देता है। 

कुछ ऐसा ही नामघारी आन्दोलन के साथ घटित हुआ। सरदार ही रासिह 
सकरोदी और लहनासिह का मस्ताना जत्था, जिसे शहीदी जत्था भी कहा जाता 
था, भेणी साहब माघी (जनवरी ]872, के मेले पर आया हुआ था। इस अवसर 
पर सभी नामधारी कूकों के फाँसी पर चढ़ने तथा सज़ाएँ भुगतने के बड़े जोशीले 
गीत गाते थे। अँग्रेज़ सरकार के विरुद्ध लोगों में एक मर-मिटने की भावना 
भड़काने के लिए वे शहीद हुए थे। विद्रोह तथा नफ़रत की गरिमा तो हर ओर 
थी, बस ज़रा सी फूँक मारने भर की जरूरत थी...कि आग लग जाये । 

और यह काम भी स्वाभाविक हो गया। गाँव फरवाही, रियासत मले रकोटले 
के नामधारी नम्बरदार गुरुमुखर्सिह ने एक निर्दयी मुसलमान की एक बूढ़े बैल 
के साथ की गई ज़्यादती की कहानी मार्मिक शब्दों में सुना दी । जिसको अन्त में 
काजी के हुक्म से उसके सामने गोद-गोदकर मार दिया था। अत: इस कहानी ने 
आग पर तेल डालने का काम किया। माघी के मेले पर आये लोग 3 जनवरी 
शाम तक वापिस हो गये । पर सौ आदमियों का एक शहीदी जत्था तो मलेर- 
कोटले जाकर शीश देने को तैयार हो गया। 

एक बार किसी मस्ताने को सूबा साहबसिह ने कोड़ा मार दियाथा। 
सतृगुरु रामसिह जी ने अपनी पीठ पर से कपड़ा उठाकर वह॒ निशान दिखाये जो 
मस्ताने की पीठ पर पड़ने थे । सत्‌गुरुजी इन बलिदानों पर बलिहार जाते थे। 
एक बार सूबों के कहने पर इनका खाना-दाना बंद कर दिया गया, तब गुरु रामसिंह 
भी एक ग्रास न खा सके थे । पर यह ज्ञात नहीं था कि आज का यह समूह इतना 
हठी हो जायेगा । 

मस्तानों का इरादा पता चलने पर पहले सूबा लखासिह जी ने बहुत समझाया । 
फिर सूबा साहबसिह जी ने प्रमाण दे-देकर बात इनके दिमाग में उतारनी चाही 

पर वह तो आज मरने-मा रने पर तुले हुए थे। किये प्रण को वापिस लेना नहीं 
चाहते थे । अंत में सूबा साहर्बासह जी ने मस्तानों को कहा : “हीरासिह तथा 
लहनासिह जी, संगत का प्रशाद तैयार है, ना गंवाओ ।,' 

हीरासिह ने उत्तर दिया : “मसन्द तू ने खाकर पेट बढ़ा रखा है जब तक हम 
ज्ञानीसिंह का बदला नहीं ले लेते हमें खाना-पीना हराम है। 

(सत्‌गुरु विलास बाबा सन्‍्तोखसिह ) 

सूबा साहबसिह ने कभी ऐसे अपने लिए कड़े शब्द नहीं सुनते थे। उसकी 
सत्‌गुरु जी के बाद सरदारी मानी जाती थी। पर आज मस्तानों ने तो उसके बढ़े 
हुए पेट का ताना भी मार दिया और “महन्त'” की जगह उसे “'मसन्द' कहकर 
बिलकुल ही उतार दी थी । 

साहबसिंह जी सत्‌गुरु जी के पास गये। हालात की नज़ाकत, मस्तानों के 
जोश के द्वारा निकलने काले दुष्परिणाम के विषय में अजे की । सत्‌॒गुरु महाराज 
स्वयं आये । उन्होंने हीरासिह तथा लहनासिह के समूचे जत्थे को शांति क़ायम 
रखने को कहा। पर मस्तानों के सिर पर तो जोश का एक भूत सवार था। उन्होंने 
अपने सत्‌गुरुजी को भी एक बात कहकर चुप होने पर विवश कर दिया कि हमें 
गुरु तेगबहादुर धर्म के हित में शीश कटाने का आदेश दे रहे हैं । 

सत्‌गुरु रामसिह जी के पास अब कोई चारा नहीं था। पलों में ही होनहार 
की तसवीर उनके मस्तिष्क में कौंध गयी। आपने मौके पर आये हुए पुलिस इंस्पेक्टर 
साहनेवाल (थाना) को कह दिया : “मेरे आदमी बेलगाम हो गये हैं। इन्हें संभाल 
लो। मेरे वश की बात नहीं है।' 

इंस्पेक्टर सरफराज़ खाँ ने खुद इस जोश को देख लिया था। वह 4 
जनवरी की सुबह एक बजे लुधियाना पहुँचा और उसने डिप्टी-कमिश्नर को सारा 
व॒तान्त सुनाया यानी भंयकर परिणामों से अंग्रेज अफ़सर को अवगत कराया। 


भयंकर दुखांत 

प्रथम जत्थे में |25 सिख शामिल हो गये थे | रास्ते में मलौद में हथियार 
लेने के लिए एक सरदार के घर उन्होंने हमला किया तथा दो आदमी सरदार के 
मारकर तथा दो अपने व्यक्ति मरवाकर कुछ जख्मियों को छोड़कर जत्था 5 
जनवरी की सुबह मलेर कोटले के बूचड़ खाने पर जा टूटा। घंटे सवा घंटे की 
लड़ाई में सात व्यक्ति मारे गये । दिन चढ़ते तक यह शब्द गाते, जयकारे बुलाते 
दस मील की दूरी पर स्थित गाँव रड़ के नामधारियों के पास जाने के लिए चल 
पड़े । 

रास्ते में, कोटले से पीछा करते आ रहे पुलिस वालों से कुछ झड़पें हुईं । शेरों 
की तरह हुंकारते, झूमते हुए एक टीले पर पहुँच गये। यहाँ पर जाकर स० हीरा 

सिंह ने धरती में बरछी गाड़ दी तथा कहा : “बापू जी का इतना ही हुक्म है। हम 
तो अब तिनका भी नहीं तोड़ेंगे । चलते-चलते सिंह रड़ आ गये। तलवारों को धार 
लगायी । हीरासिह ने कहा : 'हमें गुरु तेगबहादुर जी का जितना हुक्म था उतना 
कर दिया है। अब जिसे घर जाना है चले जायें। जिसे शीश देना है, वह रुक 
जायें। हमें तो शीश देना है सो देंगे । जो होगा देखा जायेगा | सिहों से ही रासिह 
जी बोले : “जिसे जान प्यारी है अभी भी चले जाओ।* 
(सत्‌गुरु विलास बाबा सन्तोखसिंह पृष्ठ पाठ-] ) 

अंत में, भाई ही रासिह ने सावनसिह से कहा : “गिनो तो कितने सिह हैं ?”' 
सावनसिंह ने गिनकर कहा : “सत्तर हैं।” हीरासिह ने वचन किया--ब्रहत्त र 
चाहिए थे। उसी समय दो जमींदार हाथों में दरांती लिये आकर बैठ गये । हीरा 
सिंह ने कहा : “तुम काहे को फँसते हो ?” उन्होंने उत्तर दिया: “हमें भी आपके 
साथ सिर देना है ।” खाना बनाया । दूध तथा भोजन खा-पीक ९ फिर ताज़ा दम 
हो गये । 

(सतगुरु विलास बाबा सन्‍्तोखसिह पृष्ठ पाठ-) 

मलौद तथा मलेरकोटले की घटनाओं ने अंग्रेज सरकार को बेचेन कर 
दिया । दिल्‍ली को सूचित किया गया। दिल्‍ली से हिन्द सरकार के दफ़्तर कलकत्ते 
में पल-पल के बाद खबर ली जाने लगी। 5 जनवरी दोपहर के समय डिप्टी- 
कमिश्नर मि० कावन, पुलिस कप्तान मि० परकिन्ज तथा ज़िले का सिविल सर्जन 
मि० जे० इनस मलौद पहुँचे (यहाँ पकड़े गये सात आदमियों में चार क्‌के थे। इन 
ककों को फाँसी की सज़ा के विषय में तार के द्वारा ऊंचे अधिकारियों से पुष्टि की 
गयी । इतने में मले रकोटले के हमले की सूचना भी मि० कावन को मिल गयी। 
सात लोग मलेर कोटले में मारे गये । इसका ज़िक्र करते हुए तारे फिर, अम्बाला, 
दिल्‍ली, कलकत्ते तक खड़क गयीं । अम्बाला डिवीजन का कमिश्नर मि० फोरसिथ 
लुधियाना की ओर खुद चला तो फ़ौजी अधिकारियों से सलाह करके काकों से 
निपटने के लिए एक नम्बर गो रखा पलटन, बारह न० रेजिमेंट की कम्पनियाँ 
तथा एक खच्च र, बातरी और बा रहवें रसाले का एक तरूप मलेरकोटले के निकट 
खन्‍ने पहुँचने के लिए, लुधियाना के बचाव के लिए चौवन नं० पलटन की तीन 
कम्पनियाँ और गोरों के तोपखाने की आधी बातरी भेजने का आदेश दे गया । 

मस्ताने अपना काम कर चुके थे। उनका उबाल ठण्डा हो गया था। अब इन्हें 
सरकारी रोष का सामना करना था। थानेदार भैणी साहब आ पहुँचा। सत्‌गुरु 
जी से मिला। थानेदार ने मलौद के फिरंगी से मिलने को कहा। पाँचसिह, बाबा 
जवाहरसिंह, बाबा काहनसिह, बाबा साहबसिह, खज़ानसिंह और जोगासिह आदि 
साथ चले । रात गूड़थुड़ी जाकर रहे। रात को सतगुरु जी ने वचन किया--- 


3] 


तुम्हारा इस समय कण-कण बैरी है। सुबह मलौद पहुँचे । 
(सत्‌गुरु विलास बाबा सन्‍्तोखसिह) 
मि० कावन ने वे झगड़े जो मलौद में हुए उनके लिए सत्‌गुरु रामसिह तथा 
सूबों को जिम्मेदार ठहराया । अभी उसे मलेर कोटले के झगड़े की ख़बर नहीं थी । 
मलौद में जो भयंकर घटना घटी तथा अब जो सजा देने से जो भयंकरता होने 
वाली थी, उस के बारे में कावन ने समूह के समक्ष जतला दिया। ह 
गुरु रामसिह जी मलौद से आते हुए 6 तथा 7 जनवरी के दिन सिआहड़ 
(लुधियाना) रुके । मलेर कोटले पर सिहों के हमले की ख़बर भी यहीं सुनी । यहाँ 
पर ही सुने तोपों के वे धमाके जिनके साथ मि० कावन ने कूके सिंहों के शरीरों को 
टुकड़े-टुकड़े करके उड़ाया था। डिप्टी-कमिश्नर कावन ने कमिश्नर का हुक्म या 
अन्य उच्चाधिकारियों की राय की प्रतीक्षा नहीं की, बल्कि उसने कमिश्नर 
अम्बाला डिवीज़न को लिखा : “मैं बड़ी जिम्मेदारी उठाने लगा हूँ। इसका मुझे 
भली प्रकार ध्यान है। पर मैं इस बात से संतुष्ट हूँ कि मैं यह काम सरकार के 
लाभ के लिए कर रहा हूँ। क्‍योंकि इस क्रांति के पौधे को जड़ से ही उखाड़ कर 
फेंक देना चाहिए । 
(नामधारी इतिहास स० नाहरसिह पृष्ठ 43) 
अत: ब्रिटिश सरकार की भलाई के लिए खालसा राज्य के हितेषी तथा 
गोवध के विरोधी सिखों को पुलिस दस्तों के साथ गाँव रड़ से मँगवा कर 
7 जनवरी, 872 के दिन, जमालपुर के पास परेड मैदान में सिक्ख रियासतों की 
तोपों से उड़ा दिया । नौ तोपों में से दो तोपें सम्भव आक्रमण की रोकथाम के 
लिए तथा सात तोपें सिखों को भूनने के लिए लगायी गयीं। सिह सात तोपों के आगे 
बारी-बारी सात-सःत क रके प्रसत्नचित्त से आते, सीधे खड़े होकर प्राण देते । इस 
अवसर पर पुलिस की नफरी 750 थी। पकड़े गये कूकों में से 49 ककों को 
हजारों लोगों के सामने यह सबक़ सिखाने के लिए सज़ा दी गयी। एक बिशन्सिह 
नामक किशोर ने कावन की दाढ़ी को तब तक पकड़े रखा, जब तक उसका सिर 
धड़ से अलग न हो गया। कावन की सुरक्षा के लिए उसके पास खड़े किसी व्यक्ति 
ने उसका सिर तलवार से कलम कर दिया। 
सिंहों का इस उत्साह से बलिदान हो जाना उस भावना का प्रतीक था जो 
सत्गुरु रामसिह जी ने आम मनुष्य में पैदा कर दी थी। आकाश में बोटी-बोटी 
होकर उड़ते अपने से पहले बलिद।नी को देखकर दूसरे को प्रेरणा मिलती तथा वह 
भी उसी उत्साह से तोपों के आगे जाते । हज़ारों लोग जिन्हें क्रांति से तौबा करने 
के उद्देश्य से यहाँ एकत्रित किया गया था, त्राहि-त्राहि कर रहे थे। पर कूके शहीद 
मरने-मिटने का एक आदशे इतिहास लिख रहे थे । 

गुरु रामसिह का सिक्‍्ख बनते समय हर किप्ती को यह शब्द याद करवाया 
जाता था। | 
जो तयो प्रेम खेलन का चाओ 
सिर धर तली गली मेरी आओ 
इत मारग पैर धरीजे 
सिरू दीज काणि ना कीजे॥ 

इस कठिन परीक्षा में कूके सिह पास हो गये थे। इतनी निर्भयता तथा उत्साह 
से गुरु अर्जुन, गुरु तेगबहा दुर की शहीदी से मँजे हुए तथा गुरु रामसिह से प्रेरित 
लोग ही मर सकते थे । 

कूकों के पकड़े गये इस गिरोह को जब क़ानून के सामने पेश किया गया तो 
शहीदों के सरदार ही रासिह तथा मि० कावन की बात को बाबा सन्तोखसिह ने 
सत्‌गुरु विलास में इस प्रकार वर्णन किया है : 

“बल्ले (अंग्रेज) ने हीरासिह से पूछा : “तुम ने गदर क्‍यों मचाया है ?” हीरा 
सिंह ने उत्तर दिया : “हम फिरंगियों का राज नहीं चाहते। अपने भाइयों का 
राज चाहते हैं। जब तक तुम्हारा राज नहीं ख़त्म होता हम ग़दर मचायेंगे । सिर 
देंगे तथा लेंगे । जब तक तुम्हें यहाँ से निकाल नहीं देंगे हम चेन की साँस नहीं 
लेंगे। बार-बार जन्म लेकर तुम्हें मारेंगे। तुम गो-वध करते हो जो हमारे लिए 
असह्य है ।” बिल्ला (अँग्रेज़) बोला : “हम जानते हैं तुम ने राज के लिए ग़दर 
किया है। पर राज हमें खुदा का दिया हुआ है, हमसे राज छीनना आसान नहीं।” 

अँग्रेज अफ़सर की बात ठीक थी। आसानी से राज कहाँ छीने जाते हैं। सिर 
देने ही पड़ते हैं। सो नामधारियों ने सिर देने का श्रीगणेश कर दिया था। 

]8 जनवरी को 6 सिहों को तोपों से उड़ाकर भअँग्रेज़ अफ़सरों ने सुख का 
साँस लिया । इस जत्थे में दो स्त्रियाँ भी थीं, वे भी भाईयों के साथ शहीद होने को 
तैयार थीं। पर उन्हें रियासत पटियाला के बहादुरगढ़ क़िले में क़ैद कर दिया 
गया था। 

पहले 49 सिहों को कावन ने सीधे अपने हुक्म से, सरकार की भलाई के 
लिए तोपों से उड़ाया । दूसरे 6 सिंहों को अगले दिन अपनी ही कचहरी लगाकर 
कमिश्नर फोरसिथ के हस्ताक्षर करवाकर तोपों से टुकड़े-टुकड़े करके उड़वा 
दिया । इतने में गुरु रामसह जी तथा खास-खास सूबों को इलाहाबाद के किले में 
बन्दी बनाने के लिए गाड़ी पर चढ़ा दिया गया। 

कूका आंदोलन उस समय उम्रवादी शूरवीरों के द्वारा एक बार फिर बलिदान 
के समुद्र में डूब गया । अब राजनीतिक दबाव की बारी थी । 

कूका आंदोलन सूबा साहबसिंह की कहानी से ओतप्रोत है। इसलिए संक्षेप 
में इसका वर्णन करना ज़रूरी है : 

निर्वासन 

गुरु रामसिह जी तथा साहबसिह मि० कावन के बुलावे पर घोड़ियों पर 
बैठकर मलौद गये थे । एक गड्डा भी साथ था। थोड़े समय बाद उस पर गुरु 
रामसिह जी बैठ गये । इस समय सबकी आँखों के आगे उस भयंकर घटना की 
तसवीर अनेक पक्षों से आ रही थी । कभी विचार-विमर्श होता, कभी खामोशी छा 
जाती, कभी एक जोरदार वाक्य से खामोशी भंग कर हँसी-मज़ाक भी हो जाता । 
रास्ता तो तय करना ही था। वापसी में जब सियाहड़ की ओर चले वो बाबा 
जवाहरसिंह ने सूबा साहबसिह जी से खेड़खानी की : “साहबसिंह अब कोठरी में 
शरदाई पीने को नहीं मिलेगी । 

(सत्‌गुरु विलास, बाबा सन्तोखसिह) 

बात तो चाहे सूबा साहबसिह को सुनाकर की गयी थी पर यह बात बाबा 
जवाहर रसिंह पर भी लागू होती थी । 

शहीदों जत्थे की तैयारी के समय सत्‌गुरु रामसिह जी ने मस्तानों को नेह से 
कहा : 'तुम कहते हो आज्ञा दो, मैं कुछ नहीं कहता क्योंकि पनीरी छोटी है। अभी 
समय नहीं है। अभी भजन वाणी करो ।' (सत्‌गुरु विलास बाबा सन्‍्तोखसिह) 

पर कौन सुनता था। जिस कठिनाई का आज सामना करना पड़ रहा था 
उसी के लिए आज सतगुरु जी सिक्‍यों के समक्ष कह रहे थे। पर उग्रवादियों को 
रोकने का अर्थ था कायरता तथा गद्दारी । 

गदर के ]4 बरस बाद इस दूसरी महान क्रांति को असफलता का मुँह देखना 
- पड़ा, परन्तु आगे आने वाले महान स्वतंत्रता संग्राम में इस अद्भुत बलिदान ने 
हमेशा प्रेरणा दी । जब सरदार भगतसिह शहीद ने फाँसी के तख्ते पर चढ़ने से 
पहले विदेशी हाकिमों को ललकारा था तब उसमें ज्ञानी रत्नसिह और हौोरासिह 
की आत्मा बोल रही थी। वही शब्द दूसरे मुख से निकल रहे थे जो युगों से 
महकम अपने हाकिमों को ललका रने के लिए कहते थे । 

उलझन में पड़े हुए सतग्रुरुणी तथा सूबे, जब |7 जनवरी, 872 को 
दोपहर के बाद भेणी साहब पहुँचे तो इससे भी बैढ़कर होने वाली घटना का ज़िक्र 
यहाँ पर एकत्रित नामधारियों की जबान पर था। सतग्रुरुजी को वापिस आया 
देखकर सबकी साँस में साँस आयी तथा मन का बोझ हलका होने लगा था कि 
कमिश्नर फोरसिथ का परवाना लेकर साहनेवाल का थानेदार फिर आ गया। 
उसने बताया कि अभी लुधियाना जाना है । 

6 जनवरी 872 को पंजाब के लाटसाहब ने दिल्ली से कलकत्ते 
वायस राय हिन्द को लम्बा-चौड़ा तार भेजा जिसमें उसने अम्बाला डिवीज़न के 
कमिश्नर को ग्रुरु रामसिह तथा उनके सूबों की गिरफ्तारी के अधिका र दे दिये 

थे । इसी दिन पंजाब सरकार के सेक्रेटरी ने हिन्द सरकार के सेक्रेटरी को कलकत्ते 
चिट्ठी लिखी । लाट साहब ने (गुरु) रामसह तथा उसके बड़े प्रभावशाली सूबा 
साहबसिंह, रूढ़सिह लखासिह, काहनसिह, ब्रह्मासिह, जवाहरसिह, मलूकसिंह 
तथा हुकमर्सिह को गिरफ्तार करने के हुक्म दे दिये हैं। (गुरु) रामसिह की 
गिरफ्तारी जल्दी-से-जल्दी की जायेगी। साथ ही पंजाब सरकार के सेक्रेटरी ने 
लाटसाहब की ओर से प्रार्थना की कि इन उपरोक्त सभी सजज्यों के विरुद्ध 
रैगुलेशन 88 के अनुसार वारन्ट जारी कर दें। 

भेणीसाहब में गुरु रामसिह जी तथा सूबों की अन्तिम घड़ियों की तसवीर 
'सतगुरु विलास' अनुसा र---'पहले तो वचन किया । घोड़ों पर काठी डालो । फिर 
कहा--घोड़े थके हुए आये हैं। गड्डा तैयार करो। आज्ञा हुई--ग्रुरुवत्तसिंह 
गड्डा तैयार करो। कोठे की तरह पखलियाँ लगाकर--पखलियाँ लाकर गड्डा 
तैयार किया गया। तम्बू की तरह हो गया । दसतार (पगड़ी) शीश पर 
बाँधी । एक काली कम्बली ऊपर ओढ़ी । वचन किया : अरदास मैं करता हूँ। 
आपने अरदास की। कम्बली को ओढ़कर गड़ड में बैठ गये । सब सिंह खरास के 
कोने के पास खड़े कर दिये। कहा--आगे कोई ना आओ--सवा ग्यारह रु० का 
कड़ाह प्रशाद बनाना, बाँटकर अपने-अपने घर चले जाना...रात को कोई सोये 
न। जब गड्डा सड़क पर गया तो दो घुड़सवार आगे, दो पीछे कुछ फ़ासले पर 
साथ चले । 

]8 जनवरी को मि० फोरसिथ ने लिखा था : “यदि समूचे तौर पर पंजाब 
के अमन के लिए नहीं तो कम-से-कम ज़िला लुधियाना में शान्ति स्थापित करने के 
लिए मैं यह आवश्यक समझता हूँ कि कका मत के पथ प्रदर्शक गुरु रामसिह को 
तुरन्त ही पंजाब से देश निर्वासित कर दिया जाये। उसे इलाहाबाद भेज दिया 
जाये । उसके विषय में हिन्द सरकार के पक्के अन्तिम निर्णय के आदेश जारी होने 
तक उसे इलाहाबाद ही देख-रेख में रखा जाये ।” कमिश्नर ने बड़े जोरदार शब्दों 
में लिखा : "ऐसे आदमी को आजाद रहने की आज्ञा देना बेहद खतरनाक है ।” 

(नामधारी इतिहास स० नाहरसिंह एम० ए०» पृष्ठ 46) 

]9 जनवरी को कमिश्नर फोरसिथ ने पंजाब सरकार के सेक्रेटरी को 
लिखा : “गुरु रामसिह दो सूबों साहबासह तथा जवाहरसिह और दो सेवक, 
गुरुदित्तसिह और नानूसिंह सहित ]7व 8 की रात को एक बजे मेरे पास 
(लुधियाने ) पहुँच गये हैं। मैंने गुरु रामसिह से अनेकों प्रश्न किये, वह जवाब देते 
रहे। 


इलाहाबाद 
गुरु रामसिह तथा साहबसिह आदि सूबे लुधियाना मि० फोरसिथ के पास 


397 58000 3290|7 5॥0॥ ३ 6।॥09/५ (७000082॥09/५80॥9/॥.00॥ __ 


35 


पहुँचे । चार बजे तक कमिश्नर के प्रएनों का उत्तर देते रहे। फिर प्रात: चार बजे 
डाकगाड़ी के एक विशेष डिब्बे में मि० जेक्सन की गोरखा गारद के अधीन गुरु 
रामसिंह जी तथा दो साथ आये सूबे, एक पहले ही लुधियाना से गिरफ्तार किया 
गया सूबा लखासिह इलाहाबाद भेज दिये गये । मि० जैक्सन को इनकी निगरानी 
के विषय में कड़ी हिंदायतें दी गयी थीं । 

गुरु रामसिह जी तथा सूबों ने भीगी आँखों से अपनी प्यारी धरती को प्रणाम 
किया । उस धरती को जिसकी पराधीनता की बेडियाँ तोड़ने के लिए इतनी बड़ी 
यातना झेली थी। चाहे असमय की जल्दबाजी के कारण ही। किन्तु वे उनके ही 
80 सिक्‍्ख थे जो भारतीयों के सोये जज्बे को झकझोरने के लिए शहीद हो गये । 

क्या होगा ? देश किधर जायेगा ? नामधारियों के साथ क्‍या बीतेगी ? भैणी 
साहब में क्या होगा ? यह सोचते-सोचते ही सारा सफ़र तय हो गया । 

सूबा साहरबसह ने एक बार रेल में सतगुरु जी से अपने मन की बात कह ही 
डाली : “यूं ही पकड़ लाये, कुछ हाथ भी न दिखाया ।” दीनानाथ जी ने कहा : 
“हमने अँग्रेजों की जड़ उखाड़ कर हथेली पर रख ली है। 

(सत्‌गुरु विलास बाबा सन्तोखसिंह) 

सतगुरु जी का वचन सच्चा था। उसी समय से दूसरे आंदोलन प्रारम्भ हो 
गये । कोई क़ानून का विरोध करने वाली, कोई देशभक्त क्रांतिकारी बाबा वाली, 
भारत नौज़वान सभा वाली, बब्बरों वाली एक बाढ़ सरीखी उमड़ती तहरीक 
इंडियन नेशनल कांग्रेस की अग्रुवाई वाली। देश की स्वतंत्रता के पुजारी क॒के 
अलमब रदार तो जलावतन हो गये पर इनके पीछे इतना बड़ा ब्रिटिश साम्राज्य 
हर प्रकार की युक्तियाँ करके भी केवल 75 बरस ही क़ायम रह सका और आज 
वह ब्रिटिश यूनियन जैक कहाँ है जिसके राज में कभी सूरज नहीं डूबता था । 

पूरे सौ बरस बाद गुरु रामसिंह जी के सुपोत्रे, वर्तमान श्री सतगुरु जगजीत 
सिंह जी ने नामधारी संगत यू० के० के उद्यम से लंदन में जाकर गुरु रामसिह जी 
तथा सूबों की जलावतनी शताब्दी मनायी। दुनिया के महान नगर लंदन के मेयर 
ने उस सभा की प्रधानगी की जिसमें गोरे शाही की जड़ें उखाड़ने वाले की शोभा 
हो रही थी । 

विस्तार में न जाकर--गरुरु रामसिह जी को शाही क़ैदी बनाकर ब्रह्मा 
देश की राजधानी रंगून में नज़ रबन्द कर दिया गया। साहब सिंह जी के साथ जो 
बीती उसे सरकारी काग़ज़ात के द्वारा ही बयान करेंगे। इससे मामूली तौर पर 
दूसरे सूबों का ज़िक्र भी आ जाना स्वभाविक है। 

इलाहाबाद के मैजिस्ट्रेंड को  कूकों के र॑गूलेशन 88 के आधीन 
वारंट भेज दिये गये। अब प्रयाग राज के क़िले में निम्नलिखित सूबे रह गये। 
पहले ग्रुप में से बाबा जवाहरसिह, सूबा साहबसिह और बाबा लखासिंह। बाद 

में बाबा काहनसिह, बाबा ब्रह्मसिह, बाबा रूढ़सिह, बाबा मलूकसिह, बाबा 


हुक्म सिह, बाबा मानसिह, तथा सरदार मंगलसिंह गिरफ्तार करके जल्दी ही भेज ३ 
दिये गये थे। 
चिट्टरी पंत्र 


आओ अब हम सरकारी चिढ्ठी पत्र की आवश्यक कतरनों की संक्षिप्तता 
' को तिथिवार पढ़ें तथा सरकारी दृष्टि से सारे अगले हालात को समझें। पौने 
सेकड़े से अधिक कूकों को फाँसी लगी । तोपों के आगे खड़ा करके उड़ा दिया । 
कूका आन्दोलन के प्रमुख व्यक्तियों को इलाहाबाद क़िले में क़ंद कर दिया । गुरु 
रामसिह जी को देशनिकाला देकर अंग्रेज़ सरकार ने कूकों के विरुद्ध प्रचार 
किया । उन पर आदि मृजरिमों की पाबन्दियाँ लगा दीं। भेणीसाहव में फ़ौज 
भेजकर, तलाशियाँ लेकर यहाँ के श्रद्धालुओं को पशुओं की भाँति हाँक कर उनके 
घर पहुँचाकर बहुत-सी काग़ज़ी कार्यवाही भी की । 
अपने पिठठुओं तथा चापलूसों से, देसी राजा-महाराजों, नवाबों, जागी रदारों 
से गुरु रामसिह तथा सूबों के विरुद्ध मंमोरेंडम लिखवाये | अखबारों में उल्टी- 
सीधी सामग्री छपवाई ताकि देश के लोगों को बता सके कि गुरु रामसिह तथा 
उसके सूबे अपने अनुयाइयों को बहकाकर देश में गड़बड़ी करने वाले थे। अंग्रेजों 
ने बिना मुक़दमे, दलीलों तथा अपीलों के कूकों को तोपों से उड़ाकर- पंजाब की 
जनता के लिए बड़ा उपकार का काम किया है---एक बड़ी मुसीबत से बचाया है। 
गिरफ़्तार करके इलाहाबाद भेजे गये सूबों के विषय में पंजाब के ज़िलों से 
पुलिस की रिपोर्ट मँगवायी गयीं। उन सबको एक तरफ़ रखकर यहाँ केवल 
गुज़रांवाले के डी० एस० पी० की ओर से पंजाब के आई० जी० पुलिस को जो 
लम्बी चिट॒ठी लिखी गयी, उसमें से एक-चौथाई अनुच्छेद का अनुवाद करते हैं-- 


नामधारी सिद्धांत 

29.3.872 : 5 जुलाई 87 को मैंने अपनी खुफ़िया रिपोर्ट में कहा 
था कि (सूबा) ब्रह्म सिह वरनी ज़िला शेखूपुर में आया था तथा उसने कूका 
सिद्धान्तों का प्रचार आरम्भ किया था। वह कई दिन वहाँ रहा। आस-पास के 
कके इकट्ठे किये। कुछ नये कूके बनाये । तथा (गुरु) रामसिंह के निम्नलिखित 
आदेश सुनाये : 

() जिन औरतों ने अमृतछका हो वह अपने बालों कासिर पर जूड़ान 
करें। 

(2) वह कछहरा (कच्छा) पहने । 

(3) सारे सिक्‍ख, चाहे वह स्त्री हों या पुरुष, अपना लेन-देन साफ करें। न 

वह कर्ज लें और न दें । 

(4) वह अगले आदेश तक घर आदि न बनायें। हां, अपने हाथ में पैसा 
रखें । 

(5) गुरु साहब ने नोटिस दे दिया है कि महन्त साहबसिह तथा काहनसिंह 
(उनके वज्ञीर) जिन्हें नेपालमें प्रतिनिधि के रूप में मेजा गया है उन्होंने नेपाल में 
राजा की ओर से बड़ी इज्जत तथा सहायता प्राप्त की है। 

आगे चलकर इसी चिट्ठो में डी० एस्त० पी० लिखता है : 22 जुलाई की 
मेरी खुफ़िया रिपोर्ट में मैंने नोट किया था कि ब्रह्मासिह पर भरपूर नज़र रखी 
जा रही है। मेरा रढ़ विश्वास है कि कके दुष्टता पर उतरेंगे तथा मेरा यह भी 
विचार है कि उनका यह एक निर्णयात्मक प्रभाव है कि पंजाब में पुन: सिक्‍्ख राज 
की स्थापना का दिन निकट है । 


बयान 


23, 24, 25 अप्रैल को सैशन जज मि० मंकनाब ने इलाहाबाद पहुँचकर 
सब सूबों के बयान लिये | सूबा साहबसिंह जी के बयान का कुछ अंश : 

“मुझे पाँच-छ: वर्ष पहले सूबा बनाया गया था। पहले काहनसिंह, सुधर्सिह 
तथा जवाहरसिंह सूबे बनाये गये थे। 

सवा वर्ष पहले मैं, काहनसिह, अतरसिह जीवनसिंह तथा दो अन्यों के साथ 

खच्चरों तथा दो भैंसों को लेकर नेपाल गया। खच्चर टिक्‍्का और भैंसें राजा 

नेपाल को भेंट में दीं। वहाँ दस-बीस (कके) सिक्‍ख राजा नेपाल की सेवा में थे । 
एक एडजूटेंट है तथा दूसरा जमादार...मेरी बतौर सूबा घोड़ों के अस्तबल, फ़सलों 
की संस्था की ओर ध्यान रखने तथा स्टाक बेचने की ड्यूटी थी। कुछ साल 
पहले हरिद्वार में मैंने कई घोड़े बेचे । मुनाफ़ा लंगर को दे दिया जाता था। मैं 
सत्गुरु रामसिह जी के साथ जाया करता था तथा कूके बनाया करता था ।” 

इस बयान के आधार पर मैकनाब ने नोट लिखा : 'सूबा साहबसिंह बुद्धिमान 
चतुर तथा दृढ़ इरादे वाला सभी सूबों में सबसे योग्य है।' 

मैं सिफ़ारिश करूँगा कि (।) साहबासह (2) लखासिंह (3) काहनसिंह को 
आजीवन निर्वासित करके बन्दी रखा जाये।' 

पंजाब सरकार की ओर से मि० मंकनाब की रिपोर्ट पर टिप्पणी लिखी 
गई : “प्रारम्भ करने के लिए, चाहे प्रथम व्यक्ति साहबसिह है । साहबसिह (गुरु) 
रामसिंह के पिछले दिनों नेपाल को जाने वाले मिशन का राजदूत था। वह सभी 
पुलिस अफ़सरों की किताबों में दर्ज है। जैसे कि : 'गुरु रामसिह का आशातीत 
उत्तराधिकारी” उसका 'खुफ़िया सूबा,' (गुरु) रामसिह का लेफ्टिनेंट” सदा गुरु 
रामसिह के संग, 'सब सूबों में सर्वाधिक सम्मान पाने वाला सूबा' तथा मि० 

मेकनाब ने उसे पढ़ा-लिखा, महत्वाकांक्षी चालबाज़, गुरु रामसिह को नित नये 
रूप से उत्प्रेरित करने वाले बताया है। 

“यह एक सीधी गवाही है, उसके सरगरम कूका प्रचारक होने के विषय 
में। कुछ और भी सबूत हैं जिन्हें मेरे विचारानुसार एक ओर नहीं फेंका जा 
सकता, कि भेणीसाहब' लोहड़ी के समय सूबों में वह भी वहाँ मौजूद था और उसने 
हीरा सिंह, लहनासिंह की पार्टी की मलेरकोटले मार्च करने के लिए प्रोत्साहित 
किया । 

“मि० मैकनाब, सोचता है कि यदि उस अकेले को पंजाब भेजने की आज्ञा 
मिल जाये तो 'कूकाइज्म' एकदम सजीव हो उठेगा । अतः हमारे लिए घातक 
सिद्ध होगा । अत: मि० मैकनाब पक्की पाबन्दी की माँग करता है। 

“यह सुझाव उचित है। यह आदमी खतरनाक, धोखेबाज़ है। अनभिज्ञता, 
अज्ञानता तथा धर्मान्धता पंजाब के लोगों में पाई जाती है जिसे कभी भी उकसाया 
जा सकता है। उसके हाथ में भभककर जल उठने वाला मसाला है। वह इस 
संप्रदाय के राजनीतिक भाग का मुख्य नेता है। 

3 जून 872 : शिमला से हिन्द सरकार के अंडर सेक्रेटरी एच० डब्लू ० 
वैलजली ने पंजाब सरकार के कार्यंवाहक सचिव को लिखा कि इलाहाबाद में कके 
कैदियों के लिए मुनासिब जगह नहीं है। उनके लिए जल्दी ही आडेर दिये जायें । 
पंजाब सरकार के पूछने पर मि० जे० डब्लू मैकनाब ने सब कैदियों के विषय में 
विचार करके निम्नलिखित निर्णय भेजा : 

“मैं सिफारिश करूँगा कि (]) साहबसिह (2-3) लखासिह तथा काहनसह 
को आजीवन निर्वासन में क़ैद रखा जाये । अन्य केसों के विषय में पंजाब में कूका- 
इज़्म की स्थिति के अनुसार निबट लिया जाये ।” 

7 जुलाई, 872 : पंजाब के डिप्टी इंसपैक्टर पुलिस इ० सी० वेली ने 
लम्बी रिपोर्ट, टिप्पणियों तथा नोटों में तमाम क्‌का शाही क़ंदियों के चरित्र पर 
प्रकाश डाला है। इसमें सूबा साहव सिह जी को पहले नम्बर पर लिखा है तथा 
साथ ही नोट दिया है कि इसे आजीवन देश से निर्वासित किया गया । 

लंबी रिपोर्ट के अन्तिम पैरों में लिखा गया कि अंडेमान (काला पानी) इनके 
लिए उचित स्थान नहीं। इनमें से तीन को मौलमीन (ब्रिटिश वर्मा) तथा तीन 
को अकयाब भेजा जाये। बाकी पाँच को असी रगढ़ या चुनार ठीक रहेगा । या 
दोनों जगह पर बाँट दिये जायें। 

9 जुलाई 872 : मि० हौब हाउस को लिखा कि क़ंदियों के विरुद्ध गवाहियों 
के आधार पर देखें कि उन पर कौन-सा केस बनता है। होब हाउस ने सब कुछ 
विचार कर बताया कि पैनल कोड की कई धाराओं के अन्तग्गंत कूके फेसाये जा 
सकते हैं । नीने लिखी गयी धारायें संभव समझी गयी-- 

(|) लड़ाई छेड़नी, दंगा करने की कोशिश करना। या मलका के विरुद्ध 
ऐसी लड़ाई करने की भावना उकसाना। इस गुनाह के बदले में मृत्यु 
दंड दिया जा सकता है। एक्ट "५७, ]860 सैक्शन 2] | 

(2) किसी भी भावी हमले के लिए षड्यंत्र करना या मलका की प्रभुता 
को छीनना या सरकार को अपनी शक्ति से डराना या नुकसान 
पहुँचाना । इसकी सजा आजीवन देश निकाला हो सकता है। एक्ट 
ऋषरणा, ]869 सैकक्‍्शन 2] 6 | 

(3) लड़ाई छेड़ने की तैयारी करना, इसकी सज़ा अप्जीवन देश निर्वासन 
हो सकती है । एक्ट >].५, 86] । 

(4) लड़ाई आरम्भ करती, लड़ाई छेड़ने का यत्न या साथी इशियांटिक 

पावर के विरुद्ध जंग को उकसाना। इसके लिए आजीवन देश निर्वासन 
की सज़ा हो सकती है। एक्ट >(,५७, 86] सैक्शन ।25। 

(5) किसी इलाके को लूटने का अपराध करना या ऐसी तैयारी करना। 
इस अपराध में सात वर्ष की क़द तथा जुर्माना हो सकता है। एक्ट 
ऋाए ]860 सेक्शन 26।॥ 

(6) सरकार का नुक़सान करने के लिए कहकर उकसाना। इसके बदले में 
आजीवन देश निर्वासन की सज़ा दी जा सकती है। एक्ट ऋरणा 
]860 सैक्शन 24 / । 

(7) ऐसा कोई भी जुम करने के लिए उकसाना। एक्ट (७४, 860 
सैक्शन 07.08। 

कका शाही क़रैदियों के विरुद्ध पुलिस की ओर से गवाहियों की पूरी तैयारी 
की गयी । पक्के गवाहों या निजी विरोधता वाले पक्के गवाहों की ओर से क॒के 
कैदियों के विरुद्ध मनमानी गवाहियाँ दिलायी गयीं । 

सूबा साहबसिह के विरुद्ध गवाही देने वाले थे--निहालसिंह, देवासिह 

प्रतापसिह तथा दौलतराम । 

25 जुलाई 972 : गुरु रामसिहजी तथा सूबों पर मुक़दमे की क्रिस्म समझने 
तथा खुली अदालत में केस चलाने के विपय में संबंधित अफ़सरों की राय जानने 
के लिए एक सरकूलर बांटा गया। कुछ-एक ने खुली अदालत में मुक़दमे चलाने 
की राय दी। परन्तु गवर्न र-जनरल ने पंजाव सरकार की राय तलब करने के 
लिए आदेश दिया । उसने अपनी राय दी--मैं ट्रायल के विरुद्ध हूँ। इस तरह 
वकीलों की प्रसिद्धि हो जाती है। एक अन्य उच्चाधिकारी ने लिखा कि मुकदमा 
बिलकुल न चलाया जाये। वह तो ऐसी बुराई को फाँसी लगाने का सामना करने 
को भी तैयार था। 

7 अगस्त 872 : हिन्द सरकार के कार्य वाहक सचिव एच० एल० डंम्पियर 

ने पंजाब सरकार को लिखा कि लेफ्टिनेंट गवर्नर जनरल की राय है कि कके 
सरदारों पर खुलेआम मुकदमा चलाने के बजाय उनको राजनैतिक कैदियों की 
भाँति क़ैद रखा जाये। 

इसके उपरांत पृथक-पृथक प्रांत तथा हिन्द सरकार का पत्र-व्यवहार हुआ ! 
उसके उत्तर में असी रगढ़ के किले के असिस्टेंट इंजीनियर एडजुटेंट ने ]7 अगस्त 
को सूचना दी--शाही क़ैदियों के क्वार्टरों तथा गार्डरूम के मध्य ]8 फुट लम्बा 
और किचनरूम बनवा कर पहले लंगर खाने को शाही क्रैदियों के लिए खाली 
कर दिया है। 

8 अगस्त को सूचना दी गई कि अदन जेल में एक अलग इमारत की क्‌का 
कैदियों के लिए मरम्मत की गयी है। यह इमारत 838 में बलोच शाही क़ौैदियों 
के लिए बनायी गयी थी। 

3] अक्तूबर, 872 : हिन्द सरकार के सचिव मि० डेम्पियर ने उत्तर 
पश्चिम प्रांतों की सरकार के सचिव को कूके शाही क़ैदियों को इलाहाबाद क़िले 
में से निकालकर निम्नलिखित स्थानों पर नज़ रबंद करने के लिए लिखा : 

]. बम्बई सरकार से पत्र व्यवहार करके रूढ़सिह, मलूकसिह और 

पहाड़ासिह को असी रगढ़ के क़िले में भेज दिया जाये । 

2. चीफ़ कमिश्नर ब्रिटिश बर्मा से ख़त पत्र करके जवाहरसिंह, लखासिह 

तथा ब्रह्मा सिह को मौलमीन भेज दिया जाये । 

3. मानसिह तथा हुकमर्सिह को चिनार के क़िले में भेजा जाये । 

4. साहबसिंह, काहनसिह तथा मंगलसिह को अगले आदेशों तक इलाहाबाद 

ही रहने दिया जाये । 

लगभग साढ़े नौ महीनों तक नामधारी सूबों को पंजाब से दूर, सबसे अज्ञात 
इलाहाबाद क़िले में कड़े पहरे में रखा गया तथा उन्हें क्षमायाचना के लिए भी 
प्रेरित किया गया। पर कोई भी ऐसा न था जो अपने इस कर्म को गुनाह समझता। 
कके क़ैदियों को ख़तपत्र करने या किसी को भी मिलने की आज्ञा नहीं थी। इस 
आदेश के लिए संबंधित जेलों को बार-बार चेतावनी दी जाती थी । 

28 जून, 872 तक पंजाब के गवर्नर को डिप्टी-कमिश्नरों द्वारा पंजाब के 
तमाम ज़िलों तथा रियासतों से राजा, महाराजा, नवाबों, ज़ागी रदारों, सरदारों 
म्यूनिसिपल मैम्बरों, जैलदारों, नम्बरदारों तथा अन्य ऐसे लोगों (जो उठाईगीरी 
| अज- अवसरवाद के कारण ही सुख भोगते हैं) की ओर से मि० कावन तथा 
फोरसिथ के द्वारा कूकों पर ढाये गये जुल्मों की सराहना भरी अज़ियाँ मिलीं । 
यह उन्ही लोगों का ग्रुप था जिनके सहारे पर अंग्रेज सरकार हमारे देश पर सौ 
बरस तक राज कर सकी। 

24 जनवरी, ]873 : पंजाब सरकार ने कमिएन रों, डिप्टी-कमिश्नरों और 

इंसपेक्टर जनरल पुलिस को लिखा कि कूकों पर लगी पाबंदी जारी रहे। पाँच से 
अधिक व्यक्ति कहीं भी इकट्ठे न हों । सावधानी रखो । 

]2 फ़रवरी 873 : अदन दीप में पूरा प्रबन्ध करके, हिन्द सरकार की ओर 
से उत्तर पश्चिमी प्रांतों की सरकारों को लिखा गया कि कूका क़ैदी साहबसिंह 
तथा काहनसिंह बम्बई सरकार से तालमेल करके (इलाहाबाद से) अदन भेज 
दिये जायें । जब तक पंजाब सरकार की ओर से मंगल्सिह के बारे में सूचना नहीं 
मिलती, वह इलाहाबाद ही रहे । 

82 फ़रवरी 873 : गवनंनर जनरल इन कौंसिल के आदेशानुसार हिन्द 
सरकार के गृह विभाग के सचिव ने अदन के सुपरिटेंडेंट जेल को लिखा : साहबसिंह 
को निजी निगरानी में जेल में रखा जाये। अपनी देखरेख में रखते हुए इसके साथ 
कठोर व्यवहार किया जाये । जैसे कि रंगूलेशन नम्बर 3,88] के अनुसार है। 

25 मार्च 873 : बम्बई सरकार को पोलीटिकल रैजिडेंट अदन ने लिखा कि 
कका शाही क़दी साहबसिह तथा काहनसिंह मेल स्टीमर 'पेशावर' द्वारा कल यहाँ 
पहुँच गये थे। उन्हें अदन जेल में नवनिर्मित क्वार्टेरों में रखा गया है। 

]0 सितम्बर [8४73 : गवनंर जनरल के दफ़्तर में बम्बई की ओर से आयी 
रिटने अनुसार बयान किया गया कि क़ैदी साहबसिह का स्वास्थ्य ठीक है कितु 
दूसरा क़दी इंजुइनल हनिया का मरीज़ है। 

[6 सितम्बर |873 : हिन्द सरकार ने गृह विभाग को लिखा कि कूका क़दी 
जो अदन में है। जेल में न रखे जायें बल्कि पुलिस की निगरानी में रखे जायें। 

30 अक्तूबर ]873 : हिन्द सरकार को बम्बई सरकार की ओर से बताया 
गया कि आदेशानुसार साहबसिह तथा काहनसिह कूके कैदियों को पुलिस की 
निगरानी में रखना शुरू कर दिया है। इनके लिए दो स्पेशल निगरान नियुक्त 
कर दिये गये हैं। साहबसिह तथा काहनसिंह को उस घर में रहने दिया जा रहा 
है जिसमें पहले शाही क़ैदी यंग लाट को रखा गया था । 

2 जनवरी 875 : सुपरिटेंडेंट जेल अदन ने फस्ट असिटैट पोलिटिकल 
रेजिडेट अदन को लिखा : 

““दीनों कूकों पर अदन में रहने के कारण स्वास्थ्य पर प्रभाव पड़ा है। 

--काहनसिह की आँखों तथा शरीर की दशा खराब हो गयी है। 


--मैरी राय है कि इन्हें जलवायु बदलने के लिए अदन से किसी और ज़गह 


भेज दिया जाये। 


9 जनवरी ]875 : पोलिटिकल रैजिडेंट ने बम्बई सैरकार को लिखा--मैं . 


अनुरोध करता हूँ कि कूके कैदियों को मार्च के अंत तक ज़रूर किसी ठंडी जगह 
भेज दिया जाये। यदि वे अदन में रहे तो मुझे उनके जीवन का खतरा लगता है। 
| मार्च [875 : पंजाब सरकार ने हिन्द सरकार के पूछने पर लिखा--हमें 

कोई एतराज़ नहीं पंजाब तथा इलाहाबाद के अतिरिक्त इन क़ौैंदियों को जहाँ मर्जी 
ही बदल दिया जाये । 

गवनेर जन रल ने इस पर नोट लिखा। उनके लिए हजारीबाग ठीक रहेगा। 
बंगाल के सचिव मि० टेलर को लिखो। 

5 मार्च 875 : बंगाल सरकार के जुडीशल डिपार्टमेंट के सचिव ने हिन्द 
सरकार के सचिव गृह विभाग को लिखा : हजारीबाग सेंट्रल जेल में तो जगह 
नहीं हैं, पर एक अलग इमारत योरुषियन पैंटेंशरी में उन्हें रखा जा सकता है। 

24 माचे, 875 : कमिश्नर पुलिस बम्बई ने बम्बई सरकार के राजनीतिक 
विभाग के सचिव को सूचित किया : एक गोरा इंसपेक्टर तथा दो देसी 
सिपाहियों के साथ कल साहबसिह तथा काहनसिंह को वाया इलाहाबाद हज़ारी- 
बाग़ भेज दिया गया है। 

2] मई ]875 : सिविल सजन ने जेल सुर्परिटेंडेंट हज्ञारी बाग को लिखा : 
कका साहबसिह को डायविटीज़ (मधुमेह) हो गया है। बीमारी गंभीर प्रकार की 
है। यह धीरे-धीरे बढ़ रही है तथा दवा-दारू कम ही असर कर रहा है। 


रिहाई ? 

किसी प्रकार मार्च 876 के महीने हिन्द सरकार के गृह विभाग (जुडीशल) 
ने पंजाब सरकार से पूछा कि यदि कोई कूका शाही क़ंदी रिहा करने के योग्य हो । 

जून के अन्त में जाकर पंजाब सरकार के सचिव ने उत्तर दिया कि यह कोई 
पूछने वाली बात है। आज के समय में कूके क़ैदियों को पंजाब में लौटने की आज्ञा 
नहीं दी जा सकती । 

5 मई 878 : बंगाल सरकार के जुडीशल और राजनीतिक विभाग के 
सचिव ने हिन्द सरकार के गृह विभाग के सचिव को यह बताया कि जेल के 
इंसपेक्टर जनरल को हज़ारी बाग के दोनों क्‌के क़ैदियों ने उनकी बदली ब्रिटिश 
बर्मा में करने को दर्खास्त दी है। इससे चिढ़कर बंगाल सरकार के सचिव ने साथ 
ही लिखा दिया : इस हकीक़त की ओर ध्यान दिलाया जाता है कि जब इन क़ैदियों 
को केवल सख्त कंट्रोल में ही पैंटेशनरी में रखा गया है कोई सख्त सज़ा नहीं दी 
गयी । यह और भी कठोर व्यवहार के योग्य हैं। विशेषकर तब तक जब तक 
इनकी सजा अनिश्चित समय तक जारी रहती है। लेफ्टिनेंट गर्वेनबर को कोई 
कारण नहीं दिखता कि इनको ब्रिटिश बर्मा में क्यों बदला जाये। जो जगह 
बिलकुल ही यहाँ की जलवायु से भिन्‍न जलवायु की है। 

25 जुलाई ]878 : पंजाब सरकार के कार्यवाहक सचिव ने शिमले से हिन्द 
सरकार के गृह विभाग को उसकी ]2 जुलाई की चिट्ठी के उत्तर में लिखा : 
“मैं तुम्हें बताना चाहता हूँ कि महत्तता की दृष्टि से साहबसिह खुद (गुरु) रामसिह 

कूका चीफ़ से अपने पंथ में दूसरे स्थान पर है। अतः काहनसिह अति कट्टरपंथी 
तथा प्रभावशाली कूका नेता है। 

यह दोनों ही मेरे विचार से अपने पंथ में विशेष महानता रखते हैं। लेफ्टिनेंट 
गवेनर उन्हें जेल की चहारदीवारी से बाहर घूमने की भी सिफ़ारिश नहीं करते। 
इस तरह करने से वह अपने पंथ के दूसरे मेम्बरों तथा पंजाब से तालमेल करने 
के योग्य हो जायेंगे । 

अत: इस प्रकार पिजड़े में पड़ा शाही क़ैदी साहबसिह अपने स्वास्थ्य को ठीक 
न रख सका । अदन जाते अमय उसका स्वास्थ्य बहुत अच्छा था, पर दो बरस बाद 
ही जब वह हजारीबाग लौटा तो काफ़ी कमज़ोर हो चुका था। हजारीबाग 
आते ही दूसरे महीने साहबसिह को मधुमेह हो गया तथा पंजाब सरकार के 
अडियल रवैये के कारण पाँच बरस हज़ारीबाग जेल में पुलिस की निगरानी में 
रह कर दम तोड़ गया । 

जिरा समय साहबसिह ने अन्तिम बार भारत भूमि को निराश आँखों से 
देखा, तब उसकी आयु 45 वर्ष की थी। 


अन्तिका 

ब्रिटिश सरकार ने बड़ी तिकड़मों और निर्दयता से देशों के देश जीते । देश- 
भक्तों को ज़्यादा-से-ज़्यादा यंत्रणाएँ दीं, जेलों में डाला, फ़ाँसी पर लटकाया, 
क़त्ल करवाया । देश निर्वासित करके देश की भूमि से पृथक किया पर वे अपने 
रांज को अचल अटल नहीं बना सके । कूके देशभक्‍तों भारत भूमि के प्रथम शांति- 
पूर्ण ढंग से स्वतंत्रता प्राप्त करने के इच्छुकों को सतूगुरु रामसिंह जी को तथा 
सूबों को अपने देश से अलग करके भी वे चैन से न सो सके। 

कूका आंदोलन के पश्चात, ग्रुरु हरीसिंह (गुरु रामसिह के छोटे भाई) जी के 
समय में रूसी सरकार से तालमेल पैदा करने की कोशिश की गयी। महाराजा 
दलीपसिह से साँठगांठ करके उसे भारत आने के लिए प्रेरित किया तथा सरकारी 
दबावों की परवाह न क रते हुए देश के समूचे आंदोलन में भरपूर सहयोग दिया। 
अन्त में 5 अगस्त, 947 को अपना प्यारा भारत देश स्वतंत्र करवा लिया। 

